

ಯುಗಾದ್ಯಾದ್ಯಾದಿ




ವಾನ್‌ದಿ ಸಾವ್ಯಮಿ
ಜೈ ತ್ರಾಂಗಿ ರಾನಂದ

ఓం

యుగావతారము

1513
24/12


రే. ప. ప.



శ్రీ శ్రీ శ్రీ అనుభవానందస్వామి

మరియు

శ్రీ శ్రీ శ్రీ మాతాజిత్యాగీశానందపురి



12 252

ప్రచురణము

పరమహంస కార్యాలయము

భీమునిపట్నము - 531 1 3

చి శ ఖ జి ట్లా

ప ర్వ హ క్కు లు : ప ర్వ కా శ క్కు ల వి

షష్ఠమ పుష్పము

ప్రథమ ముద్రణము : 1985

వెల : రూ. 6-00

922.945
ANU

ప్రతులకు :

• పరమహంస కార్యాలయము

భీమునిపట్నము - 531 183 (విశాఖ జిల్లా)

• అనుభవానంద గ్రంథమాల

బాపట్ల - 522 101 (గుంటూరు జిల్లా)

ము ద్ర ణ



ACC NO

2252

ఉం ఉ పో డ్డా త ము

సర్వధర్మ సమన్వయావతారమైన శ్రీరామకృష్ణ పరమహంస దేవునిమూర్తిని ఎన్నిసార్లు చూచినా యింకా చూడాలనే ఉంటుంది. దానికి కారణం ఆయన ప్రశాంతమూర్తిమత్వమే! ఆయన జీవితాన్ని ఎన్నిసార్లు చదివినా యింకా చదవాలనే ఉంటుంది. దానికి కారణం ఆయన చేసిన అద్భుత సాధనలలోని ప్రత్యేకతయే! ఆయన కీర్తనలను ఎన్నిసార్లు పాడుకున్నా యింకా పాడుకోవాలనే ఉంటుంది. దానికి కారణం ఆయన మనలను మేల్కొలుపుతున్నట్లు ఉండటమే! ఆయనను ఎన్నిసార్లు జపించినా యింకా జపించాలనే ఉంటుంది. దానికి కారణం ఆయన త్యాగమయ జీవితం! త్యాగం త్యాగం త్యాగం అని ప్రబోధిస్తున్నట్లే ఉంటుంది. త్యాగం లేనిదే, భోగపరిత్యాగం చేయనిదే ఆధ్యాత్మిక అనుభవం అలభ్యంసుమా అని హెచ్చరిస్తున్నట్లు ఉంటుంది. అందువలననే ఆయన జీవితం ఎంతమంది ఎన్నిసార్లు వ్రాసినా ఏపేవో నూతన భావములు స్ఫురించి, హృదయానికి ఆహ్లాదాన్ని కలిగిస్తుందనడంలో అతిశయోక్తిలేదేమో! పదే పదే ఆయనను తదేకంగా వీక్షిస్తూ, స్మరిస్తూ, జపిస్తూ, ధ్యానిస్తూ ఉంటే ఈర్ష్యాసూయాదులు పరుగులు పేయవలసిందే! కాని అవి యథార్థ జపధ్యానాదులు కావాలి.

శ్రీ అనుభవానందస్వామి విద్యార్థిదశలోనే శ్రీరామకృష్ణదేవుని జీవితం చదివి, ఆయనను ఆదర్శంగా పెట్టుకున్నారు. ఆ సమయంలోనే 'శ్రీరామకృష్ణాంజలి' అని ఒక శతకం వ్రాసుకున్నారు. తర్వాత దేశాలు తిరుగుతూ 'శ్రీరామకృష్ణ లీలాసంకీర్తనం' అని కొన్ని కీర్తనలను వ్రాసుకున్నారు. అపైన శ్రీరామకృష్ణుని పేరుతో ఆశ్రమద్వయం నిర్మించారు. ఆ తర్వాత ఆ ఆశ్రమములలో శ్రీ శారదా

రామకృష్ణుల విగ్రహములను తాము స్వయంగాచేసి ప్రతిష్ఠించారు. అంత 'శ్రీరామకృష్ణపూజ' పేరుతో అష్టోత్తరశత, సహస్రనామావళిని వ్రాశారు. అటుపై 'శ్రీరామకృష్ణాదర్శనం' వ్రాశారు. 'శ్రీరామకృష్ణుని గూర్చి దేశదేశాలు తిరిగి ఉపన్యాసరూపంలో ప్రచారం చేసారు. చివరికి 1973లో శ్రీరామకృష్ణదేవుని చేరుకున్నారు.

అవిధంగా శ్రీ స్వాములవారు వ్రాసిన పాటలను పాడుకుంటూ, పద్యాలను చదువుకుంటూ ఉండగా శ్రీ స్వాములవారు వ్రాసిన పాటలు పద్యాలతోనే శ్రీరామకృష్ణుని జీవిత చరిత్ర వ్రాయాలనిపించింది. కొన్ని పాటలలో కొన్ని చ ర ణా ల ను, 'శ్రీరామకృష్ణాంజలి' 'శ్రీదక్షిణేశ్వరీస్తవం' లోని కొన్ని పద్యాలను తీసుకొని, మధ్య మధ్యలో చిన్న వ్యాఖ్యానం వ్రాస్తూ వచ్చాను. దీనిని శ్రీరామకృష్ణ జీవితకథగానంగా కూడా పాడుకుంటూ చెప్పుకోవచ్చునని నా ఉద్దేశము. పాఠకులు దీనిని పఠించి, గానం చేసుకుని, సర్వదేవదేవీ స్వరూపునిగా, సర్వమత సమన్వయమూర్తిగా, సర్వసాధనానుభవకోటికి నిర్వచన, వివరణ రూపనిఘంటువు అయిన శ్రీరామకృష్ణపరమహంస దేవుని అనుగ్రహాన్ని పొందెదరుగాక.

మా తాత

అన్నగారి నానంద

“ ఈ గ్రంథముద్రణమునకు అంధ్రరాష్ట్ర ప్రభుత్వమువారు రు. 1800-00 లు ఇచ్చి ప్రోత్సహించినందుకు సంతోషము.

ఓం

ఓం నమో భగవతే శ్రీ రామకృష్ణాయ

యుగావతారము

ధర్మోద్ధారక జగద్గురో జయే
శ్రీరామకృష్ణా నమో నమో
సర్వమతంబుల సామరస్యమను
శాంత్యుపదేశంబువసరమగుటన్
కృష్ణుడు రాముడు బుద్ధ శంకరులు
క్రీస్తు మహమ్మదులేకరూపమున
విశ్వమానవ సౌభ్రాతృత్వము
సుస్థిరపరచెను రామకృష్ణుడై

ఒక్కొక్కదేశంలో, ఒక్కొక్క కాలంలో, ఒక్కొక్క మహా
పురుషుడు జన్మిస్తూ ఉంటాడు. మతాలు అనేకం అయినా ఆ మతాలకు
ఆధారమైన ధర్మం ఒక్కటే అనే వరమ సత్యాన్ని తెలియజేయటానికి,
సర్వమత సమన్వయం కలిగించటానికి, సర్వ సౌభ్రాతృత్వాన్ని
ప్రబోధించటానికి శ్రీరామచంద్రుడు, శ్రీకృష్ణ పరమాత్మ, శ్రీ బుద్ధ
భగవానుడు, శ్రీ శంకరాచార్యుడు, శ్రీ విసుక్రీస్తు, శ్రీ మహమ్మదుల

ఏకరూపముతో ఒక సర్వావతారమూర్తి, సర్వ ఆనుభవమూర్తిగా శ్రీరామ కృష్ణ పరమహంస దేవుడు జన్మించాడు. అందుచేతనే అవతారవర్తిష్టుడై 'సర్వసాధన సంయక్తం సర్వ ధర్మ సమన్వయమ్! సకలానుభవ సరి పన్నం రామకృష్ణం నమామ్యహం॥' అని శ్రీరామకృష్ణ దేవుడు కీర్తింప బడుట ఎంతయో ఆనందదాయకం.

మహాపురుషులు అందరికీ జన్మింపరు. ఆ మహద్భాగ్యం అందరికీ కలుగదు. పూర్వపుణ్య పరిపక్వంవలన ఆ మహాత్ములకు తల్లిదండ్రులు కాగలుగుతారు. ఆ దివ్యాత్ములను ఎత్తుకుని లాలించే అదృష్టం అందరికీ రాదు/దా:

పిత ఖుదిరాముడు మాత చంద్రమణి

బ్రాహ్మణ శ్రేష్టులు పరమ పవిత్రులు

అనవరతము రఘువీరు గొల్చుచును

అనుపమభక్తి చెలంగిరి ధన్యులు

అను రీతిగా రామభక్తి తత్సరులు, పవిత్రమూర్తులు, బ్రాహ్మణోత్తములు, సకల సద్గుణోపేతులు అయినవారు ఆ దంపతులు. ఆ బ్రాహ్మణుని పేరు ఖదీరామ ఛటోపాధ్యాయ. అయన ఇల్లాలి పేరు చంద్రామణిదేవి. ఈ దివ్య దంపతులే మన శ్రీరామకృష్ణ దేవుని జననీ జనకులు. ఆహ! ఏమి భాగ్యం!

శ్రీరామకృష్ణుని తండ్రి ఖదీరాముడు రామోపాసకుడు, సత్య సంధుడు, నిరాడంబరుడు, ధర్మరతుడు. ఖదీరాముడు చర్యపూరు నివాసి. కాని ఆ ఊరి జమీందారు అయిన రామానందరామ్ ప్రజలను అన్యాయంగా బాధించేవాడు. ఆ జమీందారు ఒకనిపై ఒక అసత్యపు వ్యాజ్య

మును దెచ్చి, దానికై అబద్ధపు సాక్ష్యాన్ని చెప్పించటానికి ఖుదీరాముని పిలిపించాడు. కాని శ్రీరామచంద్రుని యథార్థంగా ఉపాసన చేసిన ఖుదీరాముడు తన సత్యమార్గాన్ని వదలటానికి అంగీకరించలేదు. వెంటనే జమీందారు కోపంతో ఖుదీరాముని అస్త్రీనంతయు తీసికొనెను. దానికిని ఖుదీరాముడు చింతింపక, భగవదనుగ్రహంగా భావించి, తాను ధర్మావలంబకుడైనందుకు పొంగిపోయాడు, అవును. మానవునికి మానవత్వం ముఖ్యం. ధర్మాత్ముడికి ధర్మం ముఖ్యం. నియమావలంబకుడికి నియమం ముఖ్యం. అందువలననే ఖుదీరాముడు తన సత్యనిష్ఠను వదలలేదు. జీవితంలో ఒక గమ్యాన్ని నిర్ణయించుకుని ప్రయాణం సాగించేవారికి అది సాధ్యమేమో?

పైవిధంగా, నిర్లిప్తుడైన ఖుదీరాముడు కట్టుబట్టా తో, భార్యాబిడ్డలతో, తన జీవనాధారమైన దళరక్షరామునితో దర్యపురాన్ని వదలి ప్రయాణం సాగించాడు కాలినడకన. ఎక్కడికి? అట్టి నిరాడంబర మూర్తులకు ముందుగానే సమస్తం ఏర్పాటు జరిగే ఉంటుంది. అది వారి ఉపాసనా పటిమ అనకతప్పదు.

ఖుదీరామునికి సుఖలాల్ గోస్వామి అని ఒక స్నేహితుడున్నాడు. అతడు కమార్పకూరు నివాసి. ఖుదీరాముని సల్లక్షణాలను చూచిన ఆ స్నేహితుడు, ప్రతిదినం ఖుదీరాముని చూడవచ్చుననే సంకల్పంతో తన ఊరికి రమ్మని, అక్కడే ఉండమని అహ్వానిస్తూ ఉండేవాడు. ఆ అవకాశం నేటికి దొరికింది మన ఖుదీరామునికి. ఆ గోస్వామి అహ్వానాన్ని గుర్తుంచుకొని ఖుదీరాముడు కమార్పకూరు చేరి స్నేహితుని కలుసుకున్నాడు. ఆ స్నేహితుడుకూడ ఎంతో ఆనందంతో తన స్నేహితునికి తగిన పసతుల నేర్పాటు చేశాడు. మన శ్రీరామకృష్ణుని జననం యీ

గ్రామంలోనే. శ్రీరామకృష్ణుని బాల్యక్రీడల చూచి ఆనందించే భాగ్యం ఆ గ్రామవాసులదే! ఆ మహద్భాగ్యం దర్యపురవాసులకు కలుగలేదు గదా!

ఈ విధంగా కమార్చుకూరు చేరిన ఖుదీరాముడు, మగల తన పూజాదికము నిర్వర్తించుకుంటూ, ప్రాపంచిక విషయాలకు దూరుడై, ప్రశాంతంగా జీవనం సాగిస్తున్నాడు. కాని ఖుదీరామునిలో ఏదో అసంతృప్తి కలుగసాగింది. కాశీయాత్ర చేయాలని, త్రోవలో గయా క్షేత్రాన్ని దర్శించి, తన పితృదేవతలకు పిండప్రదానం చేయాలని, అది తన కర్తవ్యమని భావించాడు ఖుదీరాముడు. నాటికి ఆయన వయస్సు 80 సంవత్సరాలు. ఆయనను జంకులేక పాదచార్యులై యాత్రలకు బయలుదేరాడు ఖుదీరాముడు. మంచి విషయాలలో పట్టుదల మానవుడికి శాంతిని కలిగిస్తుంది. కాని చెడు విషయాలలో పట్టుదల అశాంతిని చేకూరుస్తుంది. ఎంత వ్యత్యాసం!

వృద్ధుడైన ఖుదీరాముడు తన వృద్ధాప్యాన్ని మరచినవాడై కాలినడకన గయకు చేరుకున్నాడు. పితృదేవతలకు పిండప్రదానం చేసుకుని ఋణవిముక్తుడయ్యాడు. ఒడలికతో నిద్రించాడు ఖుదీరాముడు. ఆ నిద్రలో ఆయనకు ఒక దివ్య స్వప్నం వచ్చింది. ఆ స్వప్నంలో గయాధిదేవతయైన శ్రీ మహావిష్ణువు గోచరించాడు. 'నాయనా! ఖుదీరామా! నేను నీగృహంలో జన్మిస్తాను' అని చెప్పి అంతర్ధానం అయ్యాడు. వెంటనే ఖుదీరాముడు మేల్కొని 'ఇది నిజమేనా? నన్ను భగవానుడు యీ రూపంలో అనుగ్రహించి, ఆయనను సేవించుకొనే భాగ్యం నాకు కలిగిస్తున్నాడేమో!' అని తన కులదైవం రామచంద్రుని తలచుకొని పొంగిపోయాడు. ఈ విషయాన్ని ఎంతో ఆనందంగా తన సహధర్మ

చారిణియైన చంద్రామణిదేవికి తెలియజేయాలనుకున్నాడు ఖుదీరాముడు. తర్వాత కాశీకి వెళ్ళి, విశాలాక్షి విశ్వనాథుల దర్శించి, గంగాస్నానం చేసికొని, తిరిగి కమార్పకూరికి బయలుదేరాడు ఆయన.

అదే సమయంలో, కమార్పకూరులో నివసిస్తున్న చంద్రామణిదేవి ఒక అద్భుత సంఘటన జరిగింది. ఖుదీరాముని యింటి సమీపంలోనే ఒక చిన్న దేవాలయం ఉన్నది. ఆ శివుని దర్శించాలని చంద్రామణిదేవి దేవాలయంలో ప్రవేశించింది. ఆమెకు తోడుగ ధని అను ఒక కమ్మర స్త్రీ ఉన్నది. ఆలయంలో ప్రవేశించిన చంద్రామణిదేవిలో శివలింగమునుండి ఒక తేజస్సు బహిర్గతమై, ఆమె గర్భంలో ప్రవేశించి నట్లు గోచరించింది చంద్రామణి. వెంటనే ఆమె స్పృహ కోల్పోయినది. ప్రక్కనున్న ధని, ఆమెకు తగిన ఉపచారం చేసి యింటికి తీసుకొని వెళ్ళింది. పిదప తాను గర్భవతిని చంద్రామణిదేవికి స్మరించింది. ఈ విధంగా శ్రీరామకృష్ణుని జననం శివకేశవుల అభేదత్వాన్ని సూచిస్తున్నది. అందుచేతనే ఆయన అభేదత్వాన్ని బోధించగలిగాడేమో!

సాదుజనసంరక్ష సంకల్పమును దాల్చి

సాకారమును బొందు సంప్రదాయమున

శ్రీ గదాధర దేవ! వై కుంఠమును వదలి

శ్రేష్ఠావవారమున చెలగినాడే!

భగవానుడు సాదురక్ష కార్థం లోకంలో జన్మిస్తూ ఉంటాడుగదా! ఎవరిమీద అనుగ్రహం కలుగుతుందో ఎవరికెరుక? ఖుదీరాముని అనుభవంతో శ్రీ మహావిష్ణువు, చంద్రామణిదేవి అనుభవంతో ఈశ్వరుడు ఏకరూపులై జన్మించటం భారతదేశంయొక్క మహద్భాగ్యం. ఆ పుట్టాం

దిన మూర్తి సకల అనుభవస్వరూపుడై, సర్వ సమన్వయత్వాన్ని
వ్యక్తం చేయటం భారతీయుల అదృష్టం అనకతప్పదు.

పదునెన్నిది సూర్య ముప్పదియారున
పదునేడవ తేది ఫిబ్రవరీనెల
వంగరాష్ట్రమున కమార్చకూరున
మంగళకర దీప్తులతో జనించెను

1886 వ సంవత్సరం, ఫిబ్రవరి 17 వ తేదీ అనగా పాల్గుణ శుద్ధ
విదియనాడు మన శ్రీరామకృష్ణుని అవతరణం జరిగింది. రాత్రి చీకటిని
పారద్రోలి వెలుగును ప్రసాదించటానికి సూర్యభగవానుడువయించినట్లుగా
అజ్ఞానాన్ని నశింపజేసి జ్ఞానాన్ని ప్రసరింపజేయటానికి యీ అధ్యాత్మిక
జ్ఞానభాస్కరుడుకూడా ఉదయించాడు మానవాళికి. అమంగళత్వాన్ని
దూరం చేయటానికి మంగళమూర్తియై ఉద్భవించాడు, శిశువుకు గదా
ధరుడని నామకరణం జరిగింది.

జోలపాటలకు పోరు పెట్టును

కాళి పాటలకు గురకపెట్టును

సామాన్యంగా, తల్లి జోలపాటలకు పిల్లలు నిద్రిస్తాడు. కాని యీ
చిన్ని గదాధరుడు మామూలు జోలపాటలకు పోరు పెట్టేవాడు. అవును,
లౌకిక జీవితం నడిపేవారికి యీ లాలిపాటలుగాని అలౌకిక గమ్యాన్ని
పొందనున్న ఆ పసి గదాధరుడికి యీ పాటలు బాధ కలిగించేవేమో!
తల్లి చంద్రామణి కాళికాదేవి కీర్తనలను పాడేది. లోకాన్నంతా నిద్రింప
జేసే ఆ జగన్మాత పాటలను, నిర్మలమూర్తి అయిన తన తల్లి పాడటం

ప్రారంభించగానే గదాధరుడు గురకపెట్టి నిద్రించేవాడట! పువ్వు పట్టగానే పరిమళించటం నహజమేగదా!

ఏడవనెలలో నూయల నూపుచు

పాడుచున్న తన మాతృదేవికి

గడ్డ మీసముల భావి రూపమును

గాంచజేసె సత్యద్భుతలీలన్॥

చంద్రామణీదేవి ఒకసారి పసిబిడ్డను ఊయలలో నుంచి, కాకికాదేవిని స్తోత్రం చేస్తూ, ఊపుచున్నది. ఊపుతూ ఊపుతూ ఆమె ఊయలలోనికి చూచింది. భయభ్రాంత అయింది. శిశువు స్థానంలో కాషాయవస్త్రధారి, ఆజ్ఞానుబాహుడు, గడ్డ మీసములు గల ఒక వ్యక్తిని చూచింది. 'అమ్మా! ఇది నా భావిజీవిత రూపంనుమా!' అన్నట్లు చిన్ననాడే తన మాతృమూర్తికి వ్యక్తం చేశాడు గదాధరుడు. మహాత్ముల బాల్యలీలలు అత్యద్భుతం.

కాని బాల్యమున వ్యక్తమైన దివ్యానుభూతులు భావి జీవితంలో యథార్థమైతేనే వారు మహాత్ములుగా పరిగణింపబడతారు. లేకున్నచో లభూత కల్పనలు అవుతాయి. కల్పించుట యన్నచో అసత్యముచెప్పుట అని అర్థం. ఆధ్యాత్మిక మార్గంలో సత్యం మొదటిమెట్టు. కాన యీ కల్పనలు ప్రథమ సోపానాన్నికూడా ఎక్కనీయవని అర్థం అన్నమాటే! కల్పించటం సులభమే కాని ఆ అనుభవాలు తర్వాతి జీవితంలో ఆచరణకు రావటం కష్టం. అందువలననే ప్రచారాలు వేరు, నిజ జీవితం వేరుగా ఉంటున్నవి నేటి ప్రపంచంలో.

ఈ విధంగా కాలం గడచిపోతున్నది: మన గదాధరుడికి ఐదు సంవత్సరాలు వచ్చాయి. చక్కని రూపం, దానికి తోడు నిర్మల ప్రవర్తన ఉన్న ఆ బాలుని చూడనిదే ఆ గ్రామప్రజలు ఉండలేకపోయేవారు, అక్షరాభ్యాసం చేశారు లోకంతీరుగా. కాని గదాధరుడికి యీ లోకవిద్యపై బుద్ధి నిలిచేది కాదు. అవును. అక్షరమైన విద్యతో అక్షరుని గ్రహించుకోవాలనుకునేవాడికి యీ అక్షరాలు, అక్షరాభ్యాసాలు దేనికి? అయినా పాఠశాలకు వెళ్ళి కొద్దిగా చదవటం, వ్రాయటం నేర్చుకున్నాడు. తన సహచరులకు తన సాహచర్యాన్ని కలిగించటానికో, లేక తనవంటి విద్యార్థికి అట్టి ఉపాధ్యాయుడున్నాడని ఆయనకు గొప్ప దనాన్ని కలిగించటానికో పాఠశాలకు గదాధరుడు వెళ్ళి ఉంటాడేమో!

బాలుర జేచ్చుచు రాధాకృష్ణుల

భక్తిగీతముల బాడి మైమరచు

కృష్ణుడనేనని యానందించును

రాధిక నేనని తన్మయుడగును.

పాఠశాలకు బోయి, తోటి విద్యార్థులతో దైవనామ స్మరణతో, భక్తితత్పరుడై ఆడుచు, పాడుచు దైవధ్యానంతో కాలం గడిపేవాడు చిన్ననాటి గదాధరుడు.

కృష్ణమేఘమున శ్వేతపక్షులను

గాంచి మైమరచు నేడవ ఏటను

ఏడు సంవత్సరాల ప్రాయం వచ్చింది గదాధరుడికి. పాఠశాలకు వెళ్ళిరావటం, తండ్రి చేస్తున్న పూజాదికాలను చూస్తూ ఉండటం. తాను కూడా అర్చనాదులను చేయాలని కుతూహలపడటం గదాధరుడికి సహజం అయ్యాయి.

ఒకదినం సాయం సమయంలో బాల గదాధరుడు పొలంగట్టుపై నడిచి వెళ్లుతున్నాడు. ఆ సంధ్యా సమయంలో, అస్తమిస్తున్న సూర్యుని చూస్తున్నాడు. అంతలో నల్లని మబ్బు కమ్మింది. పైగా ఒక్క ఉరుము కూడా ఉరిమింది. ఒక్క మెరుపు మెరిసింది. ఆ ఉరుముశబ్దానికి ప్రక్కనే ఉన్న చెట్లపైన కొంగలు భయంతో ఆకాశంలోకి ఎగిరి, బాదులుతీర్చినట్లు వెళ్లుతున్నవి. ఆ దృశ్యాన్ని చూచాడు చిన్ని గదాధరుడు.

మ॥ గురుడా! ఏడవ ఏట క్షేత్రముల బహుల్ గృష్టమేఘంబుపై దిరుగాడన్ గని, కృష్ణ దర్శనమునన్ దివ్యంబు పూర్ణంబు భాస్వరమౌ భావనమాధిభాగ్యము ప్రపంచాతితమై పొందవే పరమాత్మా! క్షుదిరామపత్ర! గురుదేవా! రామకృష్ణప్రభూ!

ఆ నల్లని మేఘం శ్రీకృష్ణునిగా, ఆ తెల్లని కొంగల బాదు నంద నందముని మెడలోని ముత్యాలహారంగా కనిపించింది గదాధరుడికి. తన్ను యత్వం చెందాడు. ఆనందంలో మేను మరిచాడు. అదియే ప్రథమ సమాధిస్థితి. బాల్యమున నాడు ప్రారంభమైన సమాధి సంస్థితులు తర్వాతి కాలమున సహజములై యొప్పారి ఆయనను అనిర్వాచనీయానందమున ముంచెత్తినవి. అవి యథార్థ సమాధ్యనుభవములు!

గదాధరుడు చిన్ననాటి నుండి మంచి చురుకైనవాడు. చక్కని జ్ఞాపకశక్తి, కసునీయమైన రూపం ఆ బాలునిలో వ్యక్తం. శివ వత్సరం లోనే ఉపనయనం పొంది, వంశ పారంపర్యంగా వస్తున్న శ్రీ రఘు పీఠార్చన సాగించేవాడు. పుట్టుకతోనే రావాలి ఏదైనా. వృద్ధాప్యంలో రావాలంటే రావు. చిన్నతనంలో మనస్సు, శరీరం మానవుని స్వాధీనంలో ఉంటాయి. వార్ధక్యంలో మానవుడు వాటి స్వాధీనంలో ఉంటాడు. అందుచేతనే 'బాలకులుగారె తొల్లిటి భాగవతులు' అన్నారు.

గదాధరుడికి 10 సంవత్సరాలు వచ్చాయి. శివరాత్రి పుణ్యదినం వచ్చింది. ఆరోజు గదాధరుడు ఉపవసించి, శివ దర్శనాకాంక్షతో కినులు మూసికొని, ఒక గదిలో ధ్యానమగు్నడై యున్నాడు. తనను పిలువ వద్దని తల్లికి చెప్పి కూర్చున్నాడు. సాయంకాలం అయింది. మంచినీళ్ళు త్రాగటానికికూడా బయటకు రాలేదు చిన్ని గదాధరుడు.

ఆ మహా పర్వదినమున, ఆ కమార్పకూరు గ్రామానికి 'శివలీలలు' అనే నాటకాన్ని ప్రదర్శించటానికి ఒక నాటక కంపెనీవారు ఆ దినం వచ్చారు. కాని అనుకోనట్లుగా శివ పాత్రధారికి జ్వరం వచ్చింది. నాటకం నిలిచిపోతుందేమో అని భయం చెందుతున్నారు కంపెనీవారు. అట్టి సమయంలో, ఆ ఊరివారికి ఏకసంధాగ్రాహి యగు మన బాల గదాధరుడు జ్వరం వచ్చి ఖుదీరామునింటికివచ్చి గదాధరునిగూర్చి ప్రశ్నించారు. కాని తల్లి యగు చంద్రామణి తన బిడ్డ విషయం తెలియజేసింది. గదాధరునివద్ద బాగా చనువున్న కొద్దిమంది ఆ బాలుని గదిలోనికి బోయి, ధ్యాన నిమగ్నడైన బాలుని లేపి, పరిస్థితిని దెలిపి, రమ్మని పట్టుబట్టిరి. వెంటనే గదాధరుడు వారి వెంట బయలుదేరి వెళ్ళెను. శివ వేషాన్ని ధరింపజేశారు. పులి చర్మం కట్టారు. శరీరంనిగడా విబూది పూశారు. జటాజూటం కట్టారు. పైన అర్థ చంద్రాకారంలో చంద్రుని పెట్టారు. మెడలో రుద్రాక్షమాలలు వేశారు. ఒక చేతిలో త్రిశూలం పుంచారు. వేరొక చేతిలో ధమరుకం పెట్టారు. మూడవ నేత్రాన్నికూడా అమర్చారు, ఒక్కసారి తన ఆ శివస్వరూపాన్ని చూచుకున్నాడు గదాధరుడు. 'శివోహం' అంటూ, ఆ శివతత్త్వంలో లీనమయ్యాడు. బాహ్యస్మృతి కలుగలేదు. నాటకానికి వచ్చిన ప్రజానీకం ఆ బాల శివుని గాంచి తన్నయలయ్యారు. నాటకం నిలిచిపోయింది. విజయే! యథా

ర్థంగా శివత్వం పొందినవానికి యిక యీ ప్రపంచ నాటకం పరిసమాప్తి అయినట్లేగదా! నాటకం వేసేవారందరికి యిట్టి దివ్యానుభవం కలుగదు గదా! అదే జరిగితే అందరూ మహాత్ములవుతారు. అప్పుడు తగాదాలే ఉండవు.

మ॥ శివవేషంబును దాల్చి. జ్ఞానమయమౌ చిద్రూపమున్ జూచి మా
నవలోకంబున సర్వమున్ మరచి జ్ఞాననందుడౌ శంకరున్
అవలోకించుచు నై కృమున్ గనెడు బ్రహ్మనందసంశోభితాః
భవదీయాంఘ్రులకేను మ్రొక్కెదను దేవా! రామకృష్ణప్రభూ!

అనురీతిగా శివతత్త్వవిభూతితో ఆనంద రసాస్వాదన చేస్తూ
మూడు దినములుండి పోయాడు బాల గదాధరుడు. ఆహా! ఇట్టి దివ్యాను
భూతి ఎల్లరకు సాధ్యమా? కాదు. ముమ్మాటికీ కాదు.

గదాధరునికి పితృవియోగం సంభవించింది. ఇది గదాధరుని చిన్ని
మనస్సులో చెరగని ముద్ర వేసింది. లోకంలో ఉన్న అనిత్యత్వాన్ని
చిన్ననాడే గ్రహించింది ఆ పసి మనస్సు. ఇదివరకు కంటే పూజాధ్యాన
ముల నెక్కువ చేసుకున్నాడు. ఏకాంతంగా కూర్చుని, ఏదో ఆలోచనలో
మునిగిపోయేవాడు.

షోడశవర్ష ప్రాయుడయ్యాడు గదాధరుడు. లౌకికవిద్యా విము
ఖుడుగా ఉన్నాడు. ఇటువంటి గదాధరుని గాంచిన పెద్దన్న రామకుమారుడు చింతించి, తల్లితో చెప్పి, తమ్ముని కలకత్తాకు తీసుకొని వచ్చాడు.
రామకుమారుడు మహా విద్వాంసుడు. కలకత్తా నగరంలో ఒక చిన్న
సంస్కృత పాఠశాలను నడుపుకుంటున్నాడు. అందుచేతనే తమ్ముడిని

చరించటాని? తీసుకొని వచ్చాడు. కాని యిక్కడకూడా గదాధరుడు యీ విద్యపై ఆసక్తి చూపకుండెను. దీనిని చూచిన రామకుమారుడు 'నాయనా! విద్యలేనిచో నీవెట్లు బ్రతుకగలవు? విద్యవలన అంతా సాధ్యమే. నేటినుండి నీవుకూడా చదువుకో' అని తమ్ముని చిన్నగా మందలించాడు.

పొట్టకూటి చదువులకో జన్మము
పట్టుదలతో మాయని జేయటకో!
వ్యర్థవిద్యలకు నన్వేషించిన
బ్రహ్మపరము చేకూరునె యన్నా?

'భగవంతుని చేర్చేది విద్య. మిగిలినవన్నీ పొట్టకూటికే. అవన్నీ అవిద్యలే సుమా!' అని గదాధరుని సమాధానం. ఆ సమాధానం హృదయంలో నుండి వచ్చింది. ఆ సమాధానం సూటిగా వెళ్ళి రామకుమారుని హృదయంలో దృఢంగా నాటుకున్నది. జ్ఞాననేత్రం తెరుచుకుంది. ఆనంద బాష్పాలు ప్రవహించాయి. ఆనందం పొంగి ప్రవహించింది. వాత్సల్యంతో హృదయం నిండిపోయింది. ఆ తమ్ముడిని గాఢాలింగనం చేసుకున్నాడు. 'నాయనా! నేను యంతకాలం యీ లౌకిక విద్యలో మునిగి భగవానుని విస్మరించాను. చిన్నవాడివై నా సత్యాన్ని పలికావు. ఈ మాట అంచరికీ రాదు, నీ పూర్వజన్మ సుకృతం. నీవు దైవసామస్మరణ చేసుకో. నీకెట్టి అటంకాన్ని కలిగించను తమ్ముడూ!' అని మాట యిచ్చాడు తమ్ముడికి,

ఇక మన గదాధరుని శ్రీరామకృష్ణునిగా వ్యవహరిద్దాం, ఇక ఆయన జీవితం కాళికార్చనతో ప్రారంభం కానున్నదిగదా!

ఇదే సమయంలో కలకత్తాకు నాలుగు మైళ్ళ దూరంలో గల దక్షిణేశ్వరంలో సత్సంస్కారవతియు, దేవీభక్తురాలును, జమీందారిణియు అయిన రాణీరాస్మణి గంగాతీరంలో ఒక పెద్ద కాళీ ఆలయాన్ని కట్టించింది. ఆ మూర్తి ప్రతిష్ఠకోసం రామకుమారుడు దక్షిణేశ్వరానికి వెళ్ళి, ప్రతిష్ఠ చేయించాడు. అంత ఆ జమీందారిణి కోరికపై కొంతకాలం భగవతి అర్చనకొరకు దేవాలయంలో అర్చకుడిగా ఉన్నాడు. ఆ సమయంలోనే శ్రీరామకృష్ణుడు అన్నగారి కోసం దక్షిణేశ్వరం వెళ్ళటం, గంగా స్నానం గావించుకొని, ఈశ్వరుని విగ్రహం తయారుచేసికొని, పూజించుకొని, ఆ మూర్తిని పూజానంతరం గంగలో వేసి, తిరిగి కలకత్తాకు వచ్చేవాడు. రాణీరాస్మణి అల్లుడైన మధురనాథుడు చాటుగా యీ విషయాన్ని చూచేవాడు. శ్రీరామకృష్ణుని రూపం, భక్తిశ్రద్ధలు మధురనాథుని అకర్షించాయి. ఒకరోజున మెల్లగా శ్రీరామకృష్ణుని చేరి, శ్రీ కాళికాదేవాలయంలో పూజ చేయమని ప్రార్థించాడు: కాని శ్రీరామకృష్ణుడు అంగీకరించలేదు. మధురనాథుని మనస్సు మాత్రం రామకృష్ణుని అర్చకునిగా ఏర్పాటు చేయాలని ఉవ్విళ్ళూరుతున్నది. అప్పుడప్పుడు తన కాంక్షను బయటపెట్టుతునే ఉన్నాడు మధురనాథుడు.

మధురనాథుని అదృష్టమో అనునట్లు ఒకరోజు మధురుడు రామకృష్ణుని గాంచి మరల అభ్యర్థించాడు. వెంటనే రామకృష్ణుడు 'అమ్మవారి ఆభరణముల బాధ్యతగాక పూజా బాధ్యతను మాత్రమే నేను తీసుకుంటాను, ఇది నీకు సమ్మతమా?' అని ప్రశ్నించాడు. అవకాశాన్ని జారవిడుచుకుంటాడా మధురుడు! వెంటనే అంగీకరించాడు. బాగా ఏడుస్తున్న పసివాడికి తల్లి నగలెన్ని చూపినా వాడికి కావలసిననది తల్లియే గాని నగలు కావు. అదేవిధంగా రామకృష్ణుడికి కావలసిననది జగనాత్మ

అర్చనాదులే కాని ఆమె ఆభరణాలు కావేమో! అంతేకాక భక్తిజ్ఞాన వైరాగ్యాలకుమాత్రమే ప్రాముఖ్యంగాని, యీ సగలకు లేవేమో! 'కామకాంచనాలకు దూరంగా ఉండండి. మానవుని సతనానికి యీ రెండే కారణం. మోక్షానకులు వీటిని దూరం చేయండి' అని భావి జీవితంలో ఎల్లెత్తి చాటనున్న శ్రీరామకృష్ణుడు ఆ యాభరణాల బాధ్యతపైన వేసుకొనలేదేమో! ప్రచారకునికి ఆచరణ ముఖ్యంకదా! అదే శ్రీరామకృష్ణుని జీవితంలో గోచరిస్తుంది. ఆచరణహీనుడు ప్రబోధకుడు కాదు, గురువు కాదు.

లోకంలో ధనవంతులు, జమీందార్లు చాలామంది ఉంటారు. కాని వారి ధనం సద్వినియోగం కావటం అనేది వారివారి పూర్వజన్మ సుకృతం మీద ఆధారపడి ఉంటుందిగదా! దర్యపూర్ జమీందారు అక్రమ సంపాదనకై శ్రీరామకృష్ణుని తండ్రి యగు ఖుదీరాముని అబద్ధపు సాక్ష్యం కొరకు పిలిపించి, అసత్య పలుకలేదనే అహంకారంతో ఊరినుండి వెళ్ళగొట్టాడు ఖుదీరాముని. ఈ సంఘటన ఖుదీరాముని జీవితంలో వైరాగ్యాన్ని, పెంపొందింపజేసింది. అదేవిధంగా జమీందారిణి రాణీరాస్మణి దైవభక్తితో భవతారిణి ఆలయాన్ని నిర్మింపజేసినదై, అందు దివ్యమాతను ప్రతిష్ఠింపజేసి, అచ్చటకు శ్రీరామకృష్ణుని కమార్పకూరునుండి రప్పించుకొన్నది. ఆమెకాదు రప్పించుకొన్నది. ఆమె పవిత్ర భక్తి. ఆమె హృదయస్థమైన జగన్మాత. అది ఆ లోకమాతయొక్క సంకల్పం. ఆ జమీందారిణి నిరహంకారియై శ్రీరామకృష్ణుని సేవించుకొన్నది. తాను ధన్యురాలైంది. అంతేకాక ఆయనను సేవించుకొనే భాగ్యాన్ని, ఆయనకు సర్వ వసతుల నేర్పాటు చేసి, ఆయనతో కలిసి తిరిగే అవకాశాన్ని తన అల్లుడైన మదురనాథుడికికూడా అందించిన ధన్యజీవి, త్యాగశీలి, పూతచరిత రాణీరాస్మణి. తన పేరును శాశ్వతంగా ఉంచుకొన్నది. ఇట్టి

అవకాశం ఏ కొద్దిమందికో పొప్పిస్తుంది. ఈ దేవాలయ ప్రశ్నకు శ్రీ రామకృష్ణుని జీవితానికి నాంది పలికింది. ఈ దేవాలయంలో జగన్నాథకు చేసిన పూజలే ఆయనకు దీవీదర్శన భాగాన్ని ప్రసాదించాయి. ఈ దేవాలయ ప్రాంగణంలో చేసిన సాధనలే ఆయనను అవతారవరేణ్యునిగా చేశాయి. ఈ దేవాలయ ఆవరణలోనే ఆయన వివేకానంద స్వామివంటి శిష్యురత్నాల్ని తయారుచేసి జగద్గురువయ్యాడు. ఆయన ఇచ్చట చేసిన దివ్య ప్రసంగాలే శ్రీరామకృష్ణ బోధామృతం అయ్యింది. ఇచ్చటనే ఆయన సర్వమత సాధనల సలిపి సర్వమత సామరస్యాన్ని ప్రకటించింది. అందుచేతనే సర్వులకు ఆ దక్షిణేశ్వరం పుణ్యక్షేత్రమైంది. అహ! ఏమి అద్భుతం! ఏమి భాగ్యం!

రామకృష్ణుడు కాళికాలయంలో అర్చకుడిగా చేరాడు. జగవద్దర్శనానికై తపిస్తున్న రామకృష్ణునికి యిది ఒక సువర్ణావకాశమై, తర్వాత ఆయన జీవితం సువర్ణ ఫలకంమీద సువర్ణాక్షరాలతో వ్రాసే అవకాశం ఏర్పడింది అనకతప్పదు.

ఇక రామకృష్ణుని పూజావిధానం చూద్దాం. ఆలయంలోని కాళికామూర్తి దక్షిణముఖంగా ఉండి దక్షిణేశ్వరి అయింది. ఉదయ సాయం కాలాలలో రామకృష్ణుడు భక్తితో దేవిని అర్చించేవాడు. కొంతకాలం పూజాదికాలన్నీ సక్రమంగా సాగాయి. కాని యిక వీని నన్నింటిని ఒక పద్ధతిలో కొనసాగించలేకపోయాడు రామకృష్ణుడు. కారణం ఆ భగవతీ దర్శనం కోసం ఆవేదన! ఆ దివ్యమాత ప్రేమకై తపన! ఆ జగన్నాథను చూడటంకోసం అమితమైన దుఃఖం! ఇక పూజాదులు సాగలేదు ఆయనకు.

అది సహజమే గదా! దుఃఖం అధికం అయితే చేయవలసిన పనులన్నీ నిలిచిపోతాయి. అదేవిధంగా సంతోషం అధికం అయినా అన్ని పనులు స్థంభించిపోతాయి. రామకృష్ణునికికూడా అతి దుఃఖం వల్ల అర్చనాదికాలు నిలిచిపోయాయి.

దేవాలయంలో దక్షిణేశ్వరీ విగ్రహం ముందు కూర్చుని, అమిత ఆవేదనతో యీ విధంగా ప్రార్థించేవాడు.

పాహిమాం శ్రీ దక్షిణేశ్వరీ పాపవినాశిని పాహిమాం
పాహి ప్రణవనాదబ్రహ్మము పాహి మాయా కాళికా,
విశ్వకారణి విశ్వప్రోషణీ విశ్వనాశని పాహిమాం
విశ్వరూపిణి సూత్రధారిణి వందే మాయా కాళికా!

అన్నీ మరచి, దేవిని తదేకంగా చూస్తూ, ఆమెను గానం చేస్తూ, ఆమెనే స్మరిస్తూ, సర్వ ప్రపంచ సృష్టి స్థితి లయకారిణిగ ఆమెను భావిస్తూ కూర్చునేవాడు రామకృష్ణుడు.

నీవె కాదె విశ్వములను నిర్మించుట ప్రోషించుట
నిరవధికా సర్వశక్తి నిర్మల గుణగణసహితా
నాదబిందు కళ సంపద నర్తనచతురాంబ కాళి

అంటూ ఆ జగదంబను నాదబిందుకళాస్వరూపిణిగా కీర్తించేవాడు.

జనని కాళిక ప్రణతులమ్మా! స్మరణసేతును నిత్యమమ్మా!
కరుణపాలన సేయుమమ్మా! జ్ఞానమయివమ్మా! జ్ఞానమయివమ్మా!
జగతిగాంచిన కన్నతల్లివి, జీవజగతికి కల్పవల్లివి
జనన సంస్కృతినెల్లనెల్లవు సకల గుణవతివి
జ్ఞానమయివమ్మా! జ్ఞానమయివమ్మా!

అనీ ఆ ప్రసన్నమూర్తిని కన్నతల్లిగా, కల్పవల్లిగా విశ్వసించి పూర్ణించేవాడు. అమ్మా! మూర్తిత్రయాన్ని సృజించావు. వారికి మరల శక్తిత్రయాన్ని ప్రసాదించావు. వారిద్వారా యీ జగన్నాటకాన్ని చేయిస్తున్నావు. కానీ మూలాధారం నీవేలే అమ్మా!

ఉ॥ శ్రీగుణమైన సత్త్వమున సృష్టిని బ్రేమ లయించినావు, ఆ పై గొనీ రాజసంబు పరిపాలన బ్రేమతో జేసినావు, ఉ ద్వేగ తమంబున జగతి బ్రేమ సృజించితివమ్మ, కాన నీ వే గద సృష్టిమూలము వివేకముతో గన దక్షిణేశ్వరీ!

అమ్మా! నీవు త్రిగుణములతో కూడినదానివి. అందుచేతనే సృష్టిని సక్రమంగా నడుపగలుగుతున్నావు. నీవు ప్రేమమూర్తివని, నా తల్లివని నమ్ముతున్నానమ్మా!

త్రికరణముగ నమ్మినాడ నీ చరణాంబుజ సేవల
త్రిగుణరహిత సదయహృదయ త్రాహి శ్రీ భవతారిణి

అమ్మా! నీ పాదాలను త్రికరణశుద్ధిగా నమ్ముతున్నాను. నీవు దయామూర్తివికదమ్మా! నీవు భవసాగరాన్ని తరింపజేసి రక్షించేదానవు.

నీ పదపంకజ సేవా భాగ్యమే నిరతముగోరితి దేవీ
నీ ముఖదర్శన తోషణ రుచిలో నిలువగ నుంటిగ రావే....

అమ్మా! నాకు కావలసింది నీ దర్శనభాగ్యమే. నేను నిన్ను కోరేది అది ఒక్కటే. నీవు అనుగ్రహించి దర్శనం యిస్తే నీ చిరునవ్వు చిందే ముఖాన్ని చూస్తూ ఆ ఆనందంలో నిలిచిపోతాను.

ఎన్ని పూజలను చేసినగానీ ఎంత ధ్యానమొనరించినగానీ

కాన్పింపవు నా తల్లియదేమొ కిన్క వహించితె మాయా నాపై

అమ్మా! నీ కోసం అలమటించిపోతున్నానే! నీ కోసం ఎన్ని పూజలు చేశానమ్మా! ఎంత ధ్యానం చేశాను? అమ్మా! నాకు ఎందుకు కనిపించవు? మాయా! నాపై నీకు కోపమా? తల్లికి బిడ్డపై కోపమా? నీవు ప్రేమమయివమ్మా!

ఎన్నాళ్ళు వెతకినను నిర్మలరూపా! ఎన్నాళ్ళు తిరిగినను

ఎన్నాళ్ళు జపియింపనెన్నాళ్ళు ధ్యానింప

సున్న యగుటయు నిజము నిన్ను గానని జన్మ

అమ్మా! యింకా ఎంతకాలం నిన్ను జపిస్తూ కూర్చోటం? ఎంత కాలం జపతపాలను సల్పినా నాకు ఫలితం కూన్యమేనా? ఎందుకు నిన్ను దర్శించలేకపోతున్నాను! ఈ జన్మకు నీవు నాకు కనిపించవా అమ్మా!

ఈవిధంగా విలపిస్తూ ఉన్న రామకృష్ణుడికి ఒక సందేహం కలిగింది. 'దేవి చేతనమా లేక అచేతనమా? ఆమె చేతనమూర్తి అయినచో నా బాధ ఆమెకు తెలియదా? నా ఏడుపు వినిపించదా?' అని అనుకుని దేవి వద్దకు వెళ్ళాడు.

మాయికి ప్రాణము కలదో లేదో యని ముక్కుక్రింద తన

ప్రేలిని బెట్టును

కాళికాదేవి విగ్రహం ముక్కు క్రింద తన ప్రేలిని ఉంచిచూచాడు రామకృష్ణుడు. ఆ మహానుభావుడికి ఆమెయొక్క ఉచ్చాసనిశ్వాసములు గోచరించాయి. ఉలిక్కిపడ్డాడు. 'అమ్మా! నేను ఎంత పొరపాటు చేశానో

చూడు. నన్ను క్షమించు తల్లీ! నీవే లేకున్నచో నేను ఉండగలనా? నీపు
యిక నాకు తప్పక దర్శనం యిస్తావమ్మా' అని ఆ తల్లితో చెప్పచూ
పొంగిపోయేవాడు.'

లోకాన సుఖమెచ్చటిదీ? లోకాన గతి ఎచ్చటిదీ?
లోకాన నీ మూర్తినిగాంచి తన్మయతను మది పొందనిదీ
అనుభవసుధలో మునుగనిదీ ఆ యానందంబును ద్రాగనిదీ
విషయాలన్నిటి ద్రోయనిదీ నిర్విషయములో మైచురువనిదీ

'అమ్మా! అసలు ఈ లోకంలో సుఖం ఏదమ్మా? నీ దివ్యమంగళ
స్వరూపాన్ని చూచి తన్మయత్వం పొందితేనేగాని సుఖం లేదమ్మా!
ప్రాపంచిక విషయాలు దూరం కావాలి. అనుభవంలో మునిగిపోవాలి.
ఆ ఆనందాన్ని పొందాలి. అమ్మా! ఈ లోకం, యీ లోకవిషయాలన్నీ
అనిత్యమే. నీవుతప్ప అంతా అసత్యమే అనే రహస్యాన్ని తెలుసు
కున్నాను. నశించేవి ఎందుకమ్మా? నాకు నిత్యసత్య స్వరూపిణివైన నీవే
కావాలి. లోకంలో అందరూ అనుభవించేది సుఖం. కాని లోకమాతవైన
నిన్ను దర్శిస్తే కలిగేది ఆనందం. సుఖం క్షణికమైనది కాని ఆనందం
శాశ్వతం. ఆ శాశ్వతానంద ప్రదాత్రివైన నీ దర్శనం లభిస్తే నాకు
నిత్యానందమేనమ్మా! లోకానికి గమ్యం నీవు. నాకు గమ్యం నీవు. శాంతి
ప్రదాయినివి నీవేనమ్మా!

లోకములోన సౌఖ్యము కలదే? లోకకాంక్షలకు నంతముకలదే?
లోకంబనగా మృగతృష్ణేగా! లోకాన్వేషణ వ్యర్థముగా!

అసలు ఈ ప్రాపంచిక జీవితంలో సుఖం ఉన్నదా అమ్మా! ఈ
కోరికలకు అంతం వున్నదా? అందుచేత యీ లోకవిషయాల్ని కాం

క్షీస్తూ, వాటిని పెంచుకుంటూ, అనిత్యంకోసం ప్రాకులాడటం వ్యర్థంకదా
సృష్టిస్థితి లయకారిణివై నిన్ను అన్వేషిస్తే ముక్తి లభిస్తుంది. అందు
చేతనే నిన్ను చూడాలని ఆదేశన పొందుతున్నాను. అమ్మా! ఇకనైనా
నాకు కనిపించు.

భువిలో సౌఖ్యము కలదే యీ పుడమిలో శాంతియు గలదే
ఆ సౌఖ్యసంపద నీవటంచును స్వాంతమున కలదమ్మా!

ఈ లోక సౌఖ్యాలన్నీ అశాంతిదాయకాలే! ఈ సంపదలన్నీ
అనిత్యమే! తరగని నిత్య సంపదవు నీవేనమ్మా! అందుచేతనే నిన్ను
శరణాగతి పొందటం! అందుచేతనే నీ చరణాల్ని ఆశ్రయించటం!

నిను నే గనకన్ మనగలనే? నీ పదముల యానా
లోకము నా మృగతృష్ణే సౌఖ్యము సున్నేనే

అమ్మా! ఈ అశాంతియుత లోకంలో, యీ అనిత్య సుఖాలలో,
యీ చంచల మనస్కులమధ్య నేను ఉండగలనా? నిన్ను చూడకుండా
ఉండటం అసాధ్యంగా ఉన్నదమ్మా!

నీ సౌఖ్యము యిల గలదే నీ శాంతము భువిగలదే
నిశ్చయముగ నిటలేదని నీవెనుకనె యరుడెంతును!

అమ్మా! ఈ లోకంలో ముమ్మాటికీ శాంతి లేదమ్మా! యథార్థ
మైన శాంత్యానందాలు నీ పాద సన్నిధిలోనేనమ్మా!

చ॥ నిను గనగల్గు రోజు నిను నిశ్చలతన్ భజియించురోజు నీ
గుణముల నెంచురోజు నిను గొల్పెడువారల జూచురోజు, నిన్

విని ముదమొందు రోజులు వివేకముతో గన మంచిరోజులై
యనుపమ సౌఖ్యసంపదల హాయి నొసంగెడు దక్షిణేశ్వరీ!

అటువంటి మంచిరోజును నాకు ప్రసాదించమ్మా! ఆ అనందాన్ని
నాకు ఎప్పుడు కలిగిస్తావో! నీ ప్రేమకీరణం నా మీద ఎప్పుడు ప్రసరి
స్తుందో మరి! అంతవరకు నేను ఓర్పుకోవాలా అమ్మా!

ఈ విధంగా దేవి సన్నిధిలో కూర్చుని, ఆహారనిద్రాదుల మాటే
మరచి, తనకు ప్రపంచంపై ఉన్న ఏహ్య భావాన్ని జగజ్జననికి వ్యక్తం
చేసుకున్నాడు రామకృష్ణుడు. తన వైరాగ్యాన్ని బహిర్గతం చేసుకున్నాడు.
తన అశాంతినంతా వెళ్ళబోసుకున్నాడు. అయినా ఆ దివ్యమూర్తి ఆయ
నను అనుగ్రహించలేదు.

ప్రేమమూర్తి వగు నాదు మాయివో! ప్రేమహీనవగు మహామాయివో!
మోసగింపులిక మాని చెప్పవే అసువుల దీయక నన్ను బ్రోవవే
నీవుంటివా లేదో విప్పి చెప్పవే నీను యథార్థము తెలియబల్కువే

అమ్మా! అసలు ప్రేమమయివా? లేక మహామాయా స్వరూపా
నివా? నీకు అసలు ప్రేమ వుంటే నాకు ఎందుకు కనిపించవు? అసలు
నీవు ఉన్నావా? నన్ను మోసం చేయకమ్మా! నేను నీ బిడ్డను కాదా? అని
పసిబిడ్డవలె ప్రశ్నించాడు రామకృష్ణుడు కాళికామాయిని.

గురు శక్తినిధానము నీవేగా! కరుణామృతరూపము నీవేగా!
నను జేరగదీవే ప్రేమనిధీ శ్రీ కాళిక జననీ మాం పాహి

అమ్మా! నీవు శక్తి స్వరూపిణివి. కరుణామయివికూడా. నీవు
ప్రేమమూర్తివే కాని భయంకరమూర్తివి కాదే! నను నీ సన్నిధికి చేర్చు
కొని ఆదరించు తల్లీ!

పాపన శుభచరణా శ్రీ జననీ పాతక గుణహరణా భవతరణీ
నీ చరణాంబుజ సేవారతిలో నీ నామములో మునువగవలెనే

అమ్మా! నీవు పాపనాశినివి కదా! నీవు భవసాగరాన్ని దాటించే
దానివికూడా! సదా నిన్ను సేవిస్తూ, నీ స్మరణలో సర్వం మరిచిపోయే
టట్లు చేయమ్మా!

నా నేరమా నా దోషమా నీ దర్శనము గోరుటే పాపమా
నిను జేరనుండుటే దుష్కార్యమా
పసితనమాదిగ మది నిన్ను నమ్మి, వర్జించి యిహము
విషయావళిన్ ద్రోసి భ్రమముల గోసి, విసర్గయము బాసి
నీ సేవ గోరుటయే పాపమా....

అమ్మా! నేను ఏమి పాపం చేశానమ్మా! చిన్ననాటి నుండి నిన్నే
నమ్ముకున్నాను. నీవే నా తల్లివని హృదయపూర్వకంగా విశ్వసించాను.
అన్యదైవ స్మరణ చేయలేదమ్మా! ఈ వ్యర్థ లౌకిక విషయాల్ని త్రికరణ
శుద్ధిగా వదలివేశానే! నిన్ను దర్శించాలనుకోవటమేనా నేనుచేసిన పాపం?
అదేనా అమ్మా నా నేరం? సమాధానం చెప్పమ్మా! ఈవిధంగా నీ బిడ్డను
బాధించటం నీకు న్యాయమా అమ్మా!

భక్తుల బ్రోవగలేదా! మును మోక్షము నీయగలేదా?
నా ప్రార్థన నీ చెవి జొరలేదా! నవనీతంబగు హృదయము
కరుగదా॥

అమ్మా! నీవు ఎంతమందిని రక్షించలేదు! వారికి మోక్షంకూడా
యిచ్చావే! అసలు నా ప్రార్థనలు నీకు వినిపించటం లేదా? నేను చేసిన
ప్రార్థనలన్నీ వ్యర్థమేనా అమ్మా!

కాళికా నీవాడనే కావవే నను పుత్రుని
కలనైన నే నిను మరువనే కృప జూడవే పరమేశ్వరీ॥

1. ప్రేమవాహిని కల్గు నీ హృది బీడువారెనె తల్లిరో,
శరణుజొచ్చినవారి బ్రోచెడు బిరుదు వమ్మైపోయెనా
కలనైన నే నిను....

2. నీవు ప్రేమతో జూచు భక్తుల నే విధిన్ సమమాదునే
చిన్నబిడ్డగ నన్ను గాంచి చేరదీయవె మాతరో,
కలనైన నే నిను....

అమ్మా! నేను నీ పసిబిడ్డనుకదా! నేను నీకు దూరంగా ఉండలే
నమ్మా! వాత్సల్యమూర్తివై నన్ను అనుగ్రహించు. అమ్మా! నేను చదువు
కోలేదని నాకు దర్శనం యివ్వటంలేదా?

చ॥ చదివిన బాండితీగరిమ సాధ్యపడున్ యశమున్ ఘటిల్లు, నా
చదువులు నిన్ను జేర్చుటకు జాలవుగా! యది లెక్కలేదుయే,
చదువులు నిన్ను జేర్చుచు బ్రశాంత యశోవిభవమ్ములిచ్చు, నా
చదువుల నేర్పి నీదు ఘనసన్నిధినుంపుము దక్షిణేశ్వరీ!

అమ్మా! లౌకిక విద్యవల్ల పాండిత్యం వస్తుందిగాని నీ దర్శనం
మాత్రం లభించదనే సత్యాన్ని గ్రహించాను. అందుచేతనే ఆ
విద్యల్ని దూరం చేశానమ్మా! నాకు కావలసింది నీవుగాని ఆ విద్యలు
గాదమ్మా! నిన్ను పొందే విద్యమాత్రమే నాకు కావాలి.

చిన్నప్పుడే నీ చిన్మయ రూపము చింతలడుగ నే దర్శనమొంద
చింతించెదగాదే దేవీ.... ననుగొనరాగదే

అమ్మా! నీ చిన్మయ రూపాన్ని దర్శిస్తే చింతలన్నీ నశిస్తాయి. అందుచేతనే చిన్ననాటినుండి నిన్నే నమ్ముకుని నీకై తపిస్తున్నాను. నీ మీద ప్రేమనే పెంచుకున్నాను, అయినా నేటివరకు నీ దర్శన భాగ్యాన్ని నాకు కలిగించలేదుగదా తల్లీ!

నే నీ భక్తుల జేరనా? నిను తృప్తిగ గొలువన్ లేదా?
సంకీర్తనముల దనియింపన్ లేదా? శరణము జననీ శ్రీ భవతారిణి!
పిలిచిన వెంటనే రాగదే! ప్రీతి పృథూక్తుల బలుకవే!
ఆనందములో నను ముంపన్ రావే! అనుభవజలధీ! శ్రీ భవతారిణి!

అమ్మా! ఉదయంనుండి సాయంత్రంవరకు నీవద్దనే ఉండి, నిన్నే స్మరణ చేస్తున్నాను! నిన్నుగూర్చే పాడుతున్నాను. నీవుతప్ప నా మనస్సులో వేరొకరులేరమ్మా! 'అమ్మా! అమ్మా!' అని ఆలమటిస్తూ ఏడుస్తు నానే! నీకు హృదయం లేదా అమ్మా? ఒక్కసారి కనిపించు, ప్రేమతో ఒక్క చల్లని మాట మాట్లాడు. 'రారా' అని నోరారా పలకరించు. చాలమ్మా! ఇంతకంటే నేను ఏమీ ఆశించను నీనుండి. నిన్ను దర్శించా లనే కోరికగాక వేరే కోరికలేదుగదా!

పిలిచినను పలుకకున్నావే! ఏలకో కఠినమున్నావే!
చాలికను న్యాయమే వదలా జననిరో దరికీ జేర్చగదే!

అమ్మా! ఎన్నిసార్లు పిలిచినా పలకవుగదా! ఇంత కఠినత్వాన్ని వహించావెందుకమ్మా? ఈ అనిత్య ప్రపంచంలో నన్ను యీ విధంగా వదలటం నీకు న్యాయమా అమ్మా!

ఉ॥ నే నిను బాసి యుండగలనే పరమేశ్వరి! యిట్టి యన్య దే
శాస అనేక నూత్న జనసంఘము మధ్య, భయంబు గల్గు మా

యీ! నను బుట్టిసెంట దవ హృద్భవనంబులో బ్రపం
చాన నభావమైన సుఖసంపదనుంచుము దక్షిణేశ్వరీ!

అమ్మా! నిన్ను వదలి యింకా ఎంతకాలం ఉండాలి? ఒక యిక్కడ
ఉండలేను. అమ్మా! నీకు సువిశాలమైన హృదయం అనే భవనం
ఉన్నదిగదా! అందులో నాకు ఒక ప్రక్కగా నివసించే భాగాన్ని ప్రసా
దించమ్మా! చాలమ్మా!

కానుపింపవే తల్లీ! కారుణ్యముంచగరాదా
కాంక్షింతు నీ ప్రాపే అమ్మా! కాళికా!.....

నాలో నిన్ను ఉంచినానే కాళికా భవానీ!
నీలోన నన్ను చేర్చి నిలిపియుంపవే.....

అమ్మా! సర్వదా నీ సన్నిధిలో నివసిస్తూ ఉండాలనేగా నా
అకాంక్ష! అది నీకు తెలుసుగదా! భవానీ! నిన్ను నా హృదయంలో
వీనాడో ప్రతిష్ఠించుకున్నాను. నా సర్వస్వం నీకర్పించాను. నేనే నీ
నాడినని చెప్పుకున్నానుగదమ్మా! కాని నీవుమాత్రం నన్ను నీలో చేర్చు
కోవటంలేదు. అదే నా అశాంతికి కారణం అని నాకు అర్థం అయింది.
నేను పిలవటమేగాని నీవు నాతో పలకవుకదా! ఒక నీవే దయతలచి నన్ను
నీదరికి చేర్చుకోవాలమ్మా!

దివ్యమైన రూపుతోడ చిశలు నిండు తేజముతో

త్రేంపులేని ప్రేమతోడ తేనెలొల్కు పల్కుతో, దయజూడవమ్మా!

అమ్మా! నీవు తేజోమూర్తివై. అనంత ప్రేమమూర్తివై, నాకు
కనిపించు. ఒక తీయని మాట మాట్లాడు. ఏదమ్మా నీ అనంతమైన
వాత్సల్యం!

నీ చిరునగు వెన్నెలలో నీదు కృపాసిందువులో
నీదు ప్రేమ వాహినిలో నిరుపమవిధి దేలియాడ

అమ్మా! నాపై నీ ప్రేమను వర్షింపజేస్తే అయిపోతుందని అలో
చిస్తున్నావా? నీవు కృపాసాగరానివే! నీవు ప్రేమప్రవాహానివే! నీవు
అనందమయివి. నీకు లోతేమిటమ్మా! నాకు నీవు కనిపించకుండటమే
పెద్ద లోటుకదా?

రాగదీ: మా జనని కాళికా

నీకొరకు చేమోడ్చి నిలచియుంటినే తల్లి

॥రా॥

నీ దివ్యదర్శనము నీ మధురప్రేమమ్ము
నీ తేనె పలుకలను నిత్యమాశింతునే

అనుభవానందముల నర్థించుచుంటినే
సకల శక్తినిధాన శ్రీ కాళికామాయి

॥రా॥

అమ్మా! నీవు శక్తిస్వరూపిణివి. శక్తిప్రదాత్రివి. నీవే ఆద్య
శక్తివిగదా! నాకు జ్ఞానభిక్ష పెట్టు తల్లీ! నీ కోసం చేతులు జోడించి అర్థి
స్తున్నాను. నీ దివ్యదర్శనాన్ని పొందాలని, నీ ప్రేమను చూరగొనాలని
అశిస్తున్నాను. నీవే నన్ను ఆదరించకపోతే యితరులు ఆదరిస్తారా
అమ్మా!

ఉ॥ రమ్మని యాదరింపగ బరాయిజనంబులకేమి యాను, ప్రే
మమ్మున స్వంత తల్లి యొక మాటగ బిల్చిన చాలు నంత జి
త్తమ్మున నున్న దుఃఖములు ధ్వంసమునొండుట చిత్రమే, యిదే
రమ్ము! కుమారు బుణ్యము నిరాజిలజేయుము దక్షిణేశ్వరీ!

అమ్మా! నీవు నాకు స్వంత తల్లివి. నీవు ఒక్కసారి కనిపించి
ప్రేమతో నన్ను పిలిస్తే ఉన్న అనందం వేరే ఎక్కడ ఉంటుందమ్మా!
అంతేకాదు. అశాంతి అంతా ఒక్కసారి దూరంగా పారిపోతుందమ్మా!

నిను జేరగా కోర్కె అనలమై బాధించు
కనక నా లోపాల క్షమియింపవే తల్లి!

ప్రణుతితో వినతితో ప్రార్థింతు కాళికా
అనుభవానందముల నను ముంపరావే! నెనరుంచు జననీ

అమ్మా! బిడ్డ ఎన్ని తప్పులు చేసినా క్షమించగలిగేది ఒక్క
హృదయమే. మరి నా తల్లివి నీవేగదా! కాబట్టి నాలో లోపాల్ని
క్షమించి సరిదిద్ది నీ దర్శన భాగ్యాన్ని ప్రసాదించమ్మా? నిన్ను అర్థిస్తు
న్నాను, ప్రార్థిస్తున్నానమ్మా!

ఏమి తెల్పుదునమ్మా! కాళిక ఏమి తెల్పుదునమ్మా!
నిన్ను గనుటే శాంతిపదంబు నీ కౌగిలియే స్వర్గంబు
నీవే ముక్తివి నిజమమ్మా! నీదు యనుభవానందమొసగి
నీదరి జేర్చవె జననీ కాళిక, ఏమి తెల్పుదునమ్మా!

అమ్మా! నీకంటె మోక్షం వేరుగా లేదు. ప్రశాంతి నీ పాదాలవద్దనే
ఉన్నదమ్మా! ఈ సకల ప్రపంచాన్ని నీ కౌగిలిలో మరిచిపోతానమ్మా!

ఉ॥ అమ్మ యటంచనాదిగ శివా! నిన్ను గాంచక నీ ముఖారవిం
దమ్మును జూడకే పిలిచి దాంతిని దృష్టి వహించుచుంటి నో
యమ్మరో! నేటికై నను దయార్ద్రపుకావుగ! నిన్నుగాంచి 'మా
యమ్మ' యటంచు గొగిలిదు నయ్యది భాగ్యము దక్షిణేశ్వరీ!

అమ్మా! పరమేశ్వరీ! నిన్ను పిలిచి పిలిచి, నిన్ను చూడకుండా ఎట్లా తృప్తిని పొందటం? నిన్ను గాంచనంతవరకు నాకు శాంతిలేదమ్మా! నీ దివ్య మంగళ స్వరూపం తిలకించనంతవరకు నాకు నిద్రరాదమ్మా! నీ మృదుమదురమైన సంభాషణ విననంతవరకు నాకు సంతోషంలేదమ్మా! నీ దివ్య ప్రేమామృత వృష్టిలో మునుగనంతవరకు అసలు నాకేమీ వద్దు తల్లీ!

నాపై దయరాదా జననీ నాపై కృపలేదా

పలుమారు పలువిధరితులన్ నిను నెంతో వేడితినే, జననీ

ఎల్లర నీవని నమ్మి నా తల్లులు కారని తెలిసీ, యిక

నీదు పన్నిది ప్రేమజలధిలో నీదులాడగ వాంఛా

అమ్మా! లోకంలో అందరూ తల్లులు కారని గ్రహించాను. వారిది సంకుచిత ప్రేమ. నీవో విశ్వమాతవు. నీకు విశాలమైన హృదయం ఉన్నది, ఆ విశాల హృదయంలో సువిశాల నిర్మలప్రేమ ఉన్నదమ్మా! అందుచేతనే నేను నిన్ను ఆశ్రయించి, అనేకరీతులుగా ప్రార్థిస్తూ తపిస్తూ న్నాను, ప్రేమసాగరంలో ప్రేమకు కరువా అమ్మా!

తల నీ యంకముపై నునిచీ ద్వైతము మరచెదనే

అయ్యదియే నా భాగ్యం అనుభవసామ్రాజ్యం

అమ్మా! మొదట నాకు కావలసింది ద్వైతమే. అమ్మా! ద్వైతంలో ఎంత ఆనందం ఉన్నది! నీవు సగుణమూర్తివై సాక్షాత్కరిస్తావుగదా? నీ అంకతలముమీద నా తలనుంచుకొని అన్నీ మరిచిపోతానమ్మా! అది అద్వైతమేగా! ఇది మహాభాగ్యంకదమ్మా! కాని యీ లోకంలో సామ్రాజ్యంనీ నశిస్తాయి. నీ సామ్రాజ్యం మోక్షసామ్రాజ్యం! ఇందులో అసత్య అనిత్యాలకు తావులేదమ్మా!

నీ యనుభవనగరములో నీ సుమధుర భవనములో

నీ యొడిలో మన నెంచుచు నీ వెనుకనె యరుదెంతును

అమ్మా! అనుభవ నగరం అతి విశాలంకదా! అందులో నీ భవనం యింకా బాగుంటుంది. అందులో జగన్మాతవు నీవుంటావు. నేను నీ ఒడిలో పసివాడినై లోకాతీత స్థితుల్లో మునిగి ఉండిపోతానమ్మా! ఆ ఆనందాన్ని నాకు ప్రసాదించమ్మా! అప్పుడు నాకు యీ ప్రపంచం దేనికమ్మా! ఈ సుఖాలు నాకెందుకు? మరల నాకు యీ జననమరణాలు ఎందుకు? నాకు కావలసింది నీకేనమ్మా!

ఉ॥ ఎన్నటిదాకనోర్తునిక! నిచ్చట దుఃఖమయ ప్రపంచమం
దెన్నటికోగదా! భగవతీ! భవపాశ విముక్తి గాంచుటల్!
ఎన్నడో నీదు సన్నిధి ననేక కఠూతి లీనమొందు టిం
కెన్నడో నీకభేదగతి నేకము నొందుట! దక్షిణేశ్వరీ!

పై విధంగా ఆ భవతారిణి సన్నిధిలో శ్రీరామకృష్ణుడు ఆ తల్లిని చూస్తూ, పూజాదికాలను మరచి, అహరనిద్రాదుల త్యజింప, అహర్నిశలు విలపించేవాడు. క్రిందపడి దొర్లి ఏడిచేవాడు ఆ తల్లికై. ఉదయాస్తమయాలు ఎప్పుడు అయినవోకూడ ఆయనకు తెలిసేది కాదు. ఎప్పుడైనా ఆయనకు ఉదయం అయిందనో, సాయంత్రం అయిందనో తెలిస్తే మరీ దుఃఖం ఎక్కువ అయ్యేది.

అయ్యో! తల్లీ! కాలము గడచెనె మరియొక దినమిటు వ్యర్థమయ్యెనే

అరిగిన ఘడియలు మరలి రావుగదా! ఏమి చేయుదును త్రిలోక జననీ

అమ్మా! కాలం పరుగులు వేస్తున్నది. నీ దర్శనం లేక మరొక రోజు గడిచిపోయిందమ్మా! గడిచిన రోజు తిరిగి రాదుగదా! నిన్ను చూడకుండా నేను మరణిస్తానేమో! నా జీవితం అంతా వ్యర్థంగా గడిచి పోతున్నదమ్మా! ఎప్పుడు వస్తావమ్మా?

చ॥ మరియొకరోజు పోయెగదా! మాత్రా! నీదు దయార్థదృష్టి నే నరయగనైతి జన్మమిక వ్యర్థముగాదె! విధాత వ్రాయు వ్రా తలవిధమిద్దిమేమి! నను దగ్గర జేర్చగ రక్షసేయ స త్వరగతి రాగదే! పరమపావనరూపిణి దక్షిణేశ్వరీ!

అమ్మా! నేను కాలానికి లొంగి ఉండేవాడిని. నీవో కాలాన్ని జయించినదానవు. నీవు జననమరణరహితవు. అందుచేత నీకభయంలేదు. కాని నేను నీవలెకాదుగదా? ఈ విషయం నేను మరిచిపోలేనుగదా! మృత్యువు సమీపిస్తున్నదనే భయం నాకు అనుక్షణం కలుగుతున్నది. నీ దర్శనం కలుగనిదే మృత్యువు కబళిస్తుందనే నా భయం.

అనుపమానంబై న అనురాగమెటువోయె?

అవ్యయంబగు ప్రేమ అరిపోయినదే?

అచలమై అతులమై అనందధామమై

అలరారు నీ హృదయమేమైనదో! కటా!

ఎటుపోయెనో తల్లి?

అమ్మా! నీ దివ్యమైన అనురాగం ఏమైంది? జగజ్జననివే! నీకు ప్రేమ కరువు అయిందా? నీ విశ్వవ్యాప్త హృదయంలో నాకు స్థానం లేదా? నిన్నే నమ్ముకున్నానే! నీ కొరకే తపిస్తున్నానే! ఎన్నో విధాలుగా ప్రార్థిస్తున్నానే! నామీద నీకు ఎందుకు దయ కలగటం లేదమ్మా?

నా పుణ్యం పరిపక్వం కాలేదా? లేక నేను నిన్ను చూడకూడదనే నీమం
రెట్టుకున్నావా అమ్మా? మహాభక్తులైన రామప్రసాద్, కమలకాంత్లకు
నీ దర్శన భాగ్యాన్ని అనుగ్రహించి ఆనందింపజేశావే! వారిని ధన్యా
త్ముల్ని చేశావే! ఆ భాగ్యానికి నేను తగనా అమ్మా? లేక నిన్ను పదే
పదే పిలుస్తున్నానని కోపమా? చెప్పమ్మా!

చిక్కుల బన్నగ నేలా? నను సుక్కగ జేయగనేలా!

చిక్కుదీసి నను ముక్తుని జేయుతు చక్కబరచవా నా దీనస్థితి

అమ్మా! ఈ విధంగా నన్ను బాధించటం నీకు యిష్టమేమో?
నన్ను ఎందుకు చిక్కులలో ముంచుతావు? నా దీనస్థితిని ఎప్పుడు
పోగొట్టుతావమ్మా?

ఉ॥ నీదు యనుగ్రహంబున ననేకులు దుర్బటమాయ దాటి, స
మ్మోదముతో నదీతులయి మోక్షము నొందిరటంచు వింటి, నీ
భేదము లేలనమ్మ! ఇది ప్రేమేయనంబడునే? కృపామతిన్
నా దురవస్థ బాపి భవనాశమొనర్పవె దక్షిణేశ్వరీ!

అమ్మా! నీ అనుగ్రహంవలన మాయ నతీతించి ముక్తి పొందా
రటగా! నీ సహాయం లేనిదే నేనుమాత్రం మాయను దాటగలనా? మరి
నన్నెందుకు బాధించటం? ఒక్కొక్కరిని ఒక్కొక్క విధంగా చూడ
టం నీకు న్యాయమా అమ్మా?

స్థిమితము నాబడు అశ్రయమొసగీ
ప్రేమపలుకులతో దాహము దీర్చి

అనుభవరుచుల నాకలి దనిపి
నను దరి జేర్పవె జననీ

అమ్మా! నీవే నన్ను నీ సన్నిధికి చేర్చుకో! నీ ఆశ్రయం ప్రసాదించు! నీ చల్లని మాటలతో నన్ను సేద దీర్చు తల్లీ! నాపై నీ ప్రేమ వర్షిస్తే సర్వ తృప్తులు నశిస్తాయి. నీ కరుణ నామీద ప్రసరిస్తే భక్తి కలుగుతుంది. ఇక నీ సన్నిధిలో ఉంటే యిక నాకు మోక్షమేకదమ్మా! నీవు ఆనందమాయివిగదా! నా దుఃఖాన్ని పారద్రోలి ఆనందాన్ని నాకు కూడా అనుగ్రహించమ్మా! నేనుకూడా ఆ ఆనందాన్ని గ్రోలి ఆనంద మూర్తిని అయిపోతాను.

నిన్నె నమ్మితిని నిన్నే వేడితి నన్యభావముల జాడలెరుంగనే
తనయుడగానో! తల్లివిగావో! దర్శనమీయగ జాగులేలకో!

మాయీ! మాయీ! మాయీ! మాయీ! మాయీ! నిన్నే నమ్మితి నమ్మా!

అమ్మా! లోకంలో ఎక్కడ చూచినా విషయమృగాలే సంచరిస్తున్నాయి, ఇది లౌకిక అరణ్యం. ఇక్కడ ఉండాలంటే నాకు భయం కలుగుతున్నది. అమ్మా! నీవు నా మాతృమూర్తివికాదా? లేక నేను నీ బిడ్డనుగానా? నా హృదయంలో స్థానం నీకుమాత్రమే! అమ్మా నా హృదయంలో నీకు స్థానం ఉన్నదిగదా! నాకు ని పాదాలవద్ద కొద్ది స్థానం యివ్వలేవా? అమ్మా! నిన్ను శరణు పొందిన నాకు అంతమాత్రం అవకాశం లేదా అమ్మా?

అనయము నిన్నని అనుపమ భాషణ గణముల మున్గుటదెన్నటికో!
ధన్యుడనౌట యదెన్నటికో!

అమ్మా! ఎంతకాలానికి నీ దర్శనం కలుగుతుందో! నీ మాటలు వినే అదృష్టం ఎప్పటికి కలుగుతుందో! నేను ఎప్పటికి ధన్యత్వం పొందుతానో! అమ్మా! ఈ జన్మలోనే నాకు ప్రాప్తిస్తాయా? లేక యిట్లా యీ జన్మకు అనుకోవటమేనా? ఆ అదృష్టం ఎప్పుడో నాకు!

ఉ॥ ఎప్పుడు వత్తువో యని యనేక మనోక్రియలన్ ద్యజించి, నే
ఎప్పుడుగూడ నాయమలహృద్భవనంబును దీసియుంచి, నే
నెప్పుడు నీదు రాకకయి దృక్కుల దిక్కులకిచ్చి పేచియుం
టెప్పుడు వత్తువోగద? మహేశ్వరి! శారద! దక్షిణేశ్వరీ.

అమ్మా! నీవు విశ్వేశ్వరివి. నీవు ఎప్పుడు అనుగ్రహిస్తావో
అని ఎదురు చూస్తున్నానమ్మా! ఎప్పుడమ్మ నీరాక? అమ్మా! నిన్ను విడిచి
యిక దూరంగా జీవించలేను. నీవే నా తల్లివని, ఏనాటికైనా తప్పక
కసుపించుతావని, అమిత వాత్సల్యంతో చేరదీస్తావని, నా ఆపేదప నశించి
పోతుందని ఆశించాను. కాని ఆ ఆశ నిరాశే అయింది. ఇక నా ఓర్పు
నశించిందమా! నీ దర్శన భాగ్యానికి నోచుకోని యీ జన్మ నాకు వద్దమ్మా
ఇక నాకు మరణమే శరణ్యం. నీకు నామీద ప్రేమఅంటూ ఉంటే
నన్ను నీ దరికి చేర్చుకో! ఇదే నా చివరి కోరిక! తర్వాత నీ యిష్టం.
నా నమస్కారాలందుకో అమ్మా! 'ఇక నా జన్మము వ్యర్థమునుమ్మీ! ఈ
గతి నేనిక బ్రతుకగజాలా!' అని ఖడ్గముచే రామకృష్ణుడు ఆత్మహత్యకే
పూనెనుసుండీ!

ఆపేదనాసంభరితుడైన రామకృష్ణుడు అమ్మవారి ప్రక్కనే
గోడకు ప్రేలాడుతున్న ఖడ్గాన్ని అందుకున్నాడు. ఆత్మహత్యకు సంసిద్ధు
డయ్యాడు. కత్తి ని కంఠంమీదికి ఎత్తాడు.

దక్షిణేశ్వరీ ప్రేమావతారిణి తనయుని స్థితిగని యోర్వగగలదే?

లౌకిక విషయాలతో బాటు భగవంతుని ప్రేమించేవారుంటారు
కాని కేవలం భగవంతుని ప్రేమించి, స్మరించి, తపించి, విలపించి,

అవేదన చెందేవారు చాలా అరుదుగా ఉంటారు. లోకంలో అన్నిటికీ పాటు దేవుని ప్రేమించేవారికి దైవదర్శనం అసలు కలుగదు. కారణం అన్నిటికంటే మిన్నగా భగవంతుని ప్రేమించలేకపోవటమే! భగవద్దర్శనానికై యథార్థ ఆవేదన లేకుండాటమే!

కాని ప్రాపంచిక విషయ విమూఢత కలిగి, తీవ్ర ఆవేదనాసంభరితులకు దైవసాక్షాత్కారం ముమ్మాటికీ లభిస్తుంది. వారి ఆ తీవ్రావేదన ఆ దివ్యమూర్తిని కరిగిస్తుంది! వారి ఆవేదనా శక్తికి నిర్గుణం సగుణం అవుతుంది! నిరాకారం సాకారం అవుతుంది! వారి వారి కన్నీటి ప్రవాహం ఆ మూర్తిని దగ్గరకు తీసుకొని వస్తుంది! వారి ప్రార్థననాలకిస్తుంది! వారి ప్రేమను పరీక్షిస్తుంది! వారిని రక్షిస్తుంది! వారిని అనుగ్రహిస్తుంది! వారికి ఆనందాన్ని చేకూరుస్తుంది! వారికి మోక్షాన్ని ప్రసాదిస్తుంది! వారికి అనంతమైన ప్రళాంతిని అందిస్తుంది! వారికి బ్రహ్మసుఖాన్ని కలిగిస్తుంది! అదే భక్తి భగవానుల సంబంధం! అదే జీవబ్రహ్మ సంబంధం! అదే మానవ జీవిత గమ్యం. అదే సాధకుని చరమస్థితి! అదే మానవుని ఆనందస్వరూపం!

అట్టి ప్రేమావతారిణియైన విశ్వేశ్వరి, మహామాయ, భవతారిణి జగజ్జనని, శ్రీ రామకృష్ణుని ఆ స్థితిలో చూస్తూ ఊరుకుంటుందా? ఊరుకోగలదా? ఆమె వాత్సల్యవాహినిగాదా! భక్తి పరిపోషిణి గదా! ప్రేమ మయిగదా!

మందహాస చంద్రికల్లాడ వదుర భాషణ మమ శరణార

సర్వ పైభవోద్భుత తేజంబును దర్శనమిచ్చెను రామకృష్ణునకు

తమోగుణంతో సృష్టిని, రజోగుణంతో స్థితిని, సత్వగుణంతో
లయాన్ని చేస్తున్న ఆ దివ్యశక్తి, లోకమాత, భక్తహృదయ వాసిని,
వాత్సల్యమూర్తి, మాతృహృదయ తన బిడ్డ కొరకు పరుగులు పేసింది.
ఆతురతతో వచ్చింది. మందహాస వదనంతో రామకృష్ణుని సాక్షాత్క
రించింది. శ్రీ రామకృష్ణునికి హస్తాన్ని పట్టుకున్నది. 'నాయనా! అంత
తొందర ఎందుకు? ఇన్ని విచార నీవు ప్రార్థిస్తూ ఉంటే రాకుండా ఉండ
గలనా తండ్రీ! వచ్చానుగా! చూడు నాయనా' అని తన హృదయంలో
ఉన్న వాత్సల్యాన్నంతా నింపి మెల్లగా చల్లని మాట పలికింది ఆ జగజ్జనని.

ఆ దివ్యమాత దర్శనంతో శ్రీ రామకృష్ణుని అవేదన దూరం
అయింది! ఆ జగజ్జనని శీతల కరస్పర్శతో శ్రీ రామకృష్ణుని అజ్ఞానం
నమసిపోయింది! ఆ మాతృమూర్తి మధుర మంజుల పలుకులతో శ్రీ
రామకృష్ణుని హృదయంలో అనందం పొంగి పొర్లింది! ఆ లోకైకమాత
దివ్యతేజస్సుతో శ్రీ రామకృష్ణుని నేత్రద్వయం మూతపడ్డది! ఆ అనం
దమాయి రాకతో శ్రీ రామకృష్ణుని దుఃఖం పటాపంచలయింది! కంఠం
గల్గదం అయింది! హృదయం దివ్యజ్ఞాన సంపదతో నిండిపోయింది!
అనంద బాష్పాలతో నిండిపోయాయి కన్నులు! ఆ తేజోమూర్తిని చూస్తూ
ఆ దివ్యమంగళ స్వరూపాన్ని తిలకిస్తూ, పులకించి పోయాడు రామ
కృష్ణుడు! తన్మయత్వంలో యీ సర్వప్రపంచ ఉనికినే మరచి పోయాడు
రామకృష్ణుడు! ఆ కాళికాదేవి దివ్యత్వం రామకృష్ణునిలో ప్రవేశించినట్లుగా
ఉన్నది ఆయన ముఖం. ఇది యథార్థ ఉపాసనా ఫలితం! ఇది సత్య
భగవద్దర్శనం! మంగళ ప్రదం! కామ కాంచనాసక్తి దూరం అయితేనే
అది భగవదనుభూతి! పైరాగ్యం పరం పైరాగ్యం అయి పరాకాష్ఠనందు
కుంటేనే అది దివ్యానుభూతి! ప్రపంచమంతామీదికి దుమికేనా చలించని

నిశ్చలత్వమే ఆ ముక్తి స్థితి! లోకదుఃఖాలకు అతీతంగా ఉంటేనే అది ఆనందస్థితి! వేయేల? ఏ హృదయంలో అహం మమలు లేవో, స్వార్థం లేదో, వ్యక్తిత్వం ఎక్కడ ఉంటుందో, ప్రలోభాలకి అతీతమో, నిర్లిప్తత ఎక్కడ తాండవిస్తూ ఉంటుందో, తన స్థానం ఎక్కడో గమనించుకొనే స్థితియే నిత్యానంద స్థితి! తన కొరకు సాధనలు సలిపి పొందిన యీ అనుభవం శాశ్వతం. సాధనలు లేక యితరులకొరకు తనకు నకలానుభూతులు వచ్చినట్టు ప్రకటించుకొనటం సాధక లక్షణం కాదు. సిద్ధుని లక్షణం అసలే కాదు. అందుచేతనే యథార్థ ఆధ్యాత్మికానుభవం రావటం అతి కష్టం. దుర్లభం అనినాడా అనవచ్చునేమో! ఆది భగవదనుగ్రహం పొందినవాడు జీవితాంతం ఆ భగవంతునిపైనే ఆధారపడటం కూడా యథార్థమేమో!

శ్రీ రామకృష్ణునికి బాహ్యస్మృతి కలిగింది. కండ్లు తెరిచాడు. తన ఆరాధ్యమూర్తి, తనహృదయాధి దేవత, తన మాతృదేవత చిరునవ్వుముఖంతో, ప్రేమ దృక్కులతో, కరుణామూర్తియై తననేవీక్షిస్తున్న ఆ అనుగ్రహ మూర్తిని తన చక్షువులతో ప్రత్యక్షంగా చూచాడు రామకృష్ణుడు. ఏమి మహనీయుని భాగ్యం!

ఉ॥ పుట్టములన్న దిక్కులగు, బువ్వులదండ కపాలమాల చే
బట్టుట మస్తకంబు కరవాలములన్, గనులన్ని గుండముల్
గట్టని దీర్ఘ కుంతలము, కాళ్లకుక్రింద శివుండు మూర్చలో

దిక్కుల్ని వస్త్రాలుగా ధరించి, కపాల మాలను మెడలో వేసి
కొని, ఒక చేతిలోకృపణం, వేరొక చేతిలో మానవ మస్తకం, ఓక

చేతిలో అభయముద్ర, వేరొక చేతిలో వరప్రదాతృత్వం, కెంపుల వలె నున్న నేత్రత్రయం, పొడవైన కురులు పాదాల క్రింద సమాధి స్థితుడైన శివుడు గలిగిన ఆ కాళికా దేవిని సాధారణ మానవుడు చూచి భయంతో మతిని పోగొట్టుకుంటాడు. ఆ మూర్తిని దర్శించి నిలువగలిగే శక్తి సామర్థ్యాలు రావాలి. ఉపాసనా మూర్తి లక్షణాలన్నీ సక్రమంగ అర్థం చేసుకొని, అచరణకు పూనుకోవాలి ఉపాసకుడు. శివుడు లయ స్వరూపుడైనచో ఆమె సృష్టి స్థితుల్ని చూస్తుంది. శివుడుజ్ఞాన శక్తియైనచో ఆమె ఇచ్చాకీయాశక్తిగా పరిణమిస్తుంది. శివుడు అద్వైత స్థితిని సూచిస్తే ఆమె ద్వైతాన్ని సూచిస్తుంది. ఆమె శరీరం రంగు నీలం, నీలత్వం సర్వాతీత తత్వాన్ని తెలుపుతుంది. ఆమె రాజసికులకు భయం కరి సౌత్వికులకు అభయంకరి. భయంగలవారికి ఆమె ముఖ గహ్వరం నుండి వెలికి వచ్చిన ఎర్రని నాలుక గోచరిస్తుంది. భక్తిగలవారికి ఆమె పెదవుల మీద నర్తిస్తున్న ప్రళాంతమైన చిరునవ్వు కనిపిస్తుంది. ఉపాసకుడు తాను పసిబిడ్డయైననాడు. అతల్లిచేతులు అతని లాలిస్తాయి. ఆ హృదయం ప్రేమిస్తుంది. 'యద్భావం తద్భవతి' అనిగదా శాస్త్రము! అందుచేతనే ఆమెయే బ్రాహ్మేశక్తి, వైష్ణవశక్తి, శైవశక్తి, కామారిశక్తి, పరాశక్తి రూపిణిగ విరాజిల్లి ఆయా ఉపాసకులకు అనందాన్ని ప్రసాదించే సర్వశక్తి స్వరూపిణిగా చెల్వొందింది.

పై విధంగా ఉన్న ఆ యాద్యశక్తి కాళికాదేవిని గాంచిన రామకృష్ణుడికిమాత్రం ఆమెలో భయంకర లక్షణాలు గోచరించలేదు. అవును. పసివాడికి తన తల్లి ప్రేమయేగాని అన్యం కనిపించదు. అవసరం లేదుకూడా. వాడికికావలసింది తన తల్లి ప్రేమవాత్సల్యాలేగదా!

అదే విధంగా శ్రీరామకృష్ణునికి ఆమె చల్లని చిరునవ్వు కనిపించింది. ఆమె కరుణార్ధ్ర నేత్రవ్యయం గోచరించింది. ఆమె అభయ హస్తం మోచి కనిపించింది. ఆమెలో మాతృవాత్సల్యాన్నే తిలకించింది ఆయన మనస్సు. అది పసితత్త్వం యొక్క లక్షణం. అసలు అదే శ్రీరామకృష్ణునిలోని ప్రత్యేకత! అదే ఆయన సాధనలోని ప్రత్యేకత, అదే ఆయన సిద్ధత్వంలోని విశిష్టత!

శ్రీరామకృష్ణుని చిన్ననాటి పసితత్త్వం పెరిగి పెరిగి, కాళికా దర్శనంతో యదార్థ పసితత్త్వంగా పరిణమించి, ఆయన సాధనలో మరింత విజృంభించి, ఆయన సిద్ధత్వంలో సంపూర్ణ స్థిరత్వాన్ని అందుకున్నట్లుగా మనకు స్ఫురిస్తుంది. మానవునిలో పశుత్వం నశిస్తేగాని మానవత్వంరాదు. ఆమానవత్వం నిండి నిబిడీకృతం అయితేనే గాని దైవత్వం సిద్ధిం చదు. ఆదైవత్వం లభిస్తేగాని బ్రహ్మత్వం లభించదు. ఆబ్రహ్మత్వంలో లీనం అయితే గాని పసితత్త్వం అనగా అమాయకత్వం స్థిరత్వం పోందదు. కావ మాయారహితునికే పసితత్త్వం సిద్ధిస్తుందేమో! అట్టి ఆపసితత్త్వంవల్లనే సమస్త స్త్రీలలో జగన్మాతను దర్శించటం! ఆ పసితత్త్వం వల్లనే సకలదేవతల సాక్షాత్కారం! ఆ పసితత్త్వం వల్లనే సర్వమత సామరస్యం! ఆ పసితత్త్వం వల్లనే నిర్మల హృదయం! ఆ పసితత్త్వం వల్లనే హృదయ విశాలత్వం! ఆ పసితత్త్వం వల్లనే ఆ యాకర్షణ! ఆ పసితత్త్వం చేతనే పూజాయోగ్యత్వం! అదే దివ్యానుభవం! అదే దివ్య ప్రళాంతి!

పై విధంగా పసితత్త్వంతో మూర్తీభవించిన రామకృష్ణుడు తన ఆ మాతృమూర్తిని నిర్భయంగా ప్రేమతో తిలకించాడు, పోంగిపోయాడు.

అమ్మా! నేను నీ పసిబిడ్డను. నీవు నా మాతృమూర్తివి. ఇక నన్ను విడువకు. నిన్ను నేను విడిచి దూరంగా ఉండలేకమ్మా! అంటూ ప్రార్థించాడు రామకృష్ణుడు.

చ॥ ఇపుడెటువోవనెంచినను నింక అసాధ్యమునుమ్ము నన్ను చాలపరితపింప జేసితివి, ప్రాణము దస్సినదమ్మ! యింక నీ వపరిమితంబవైనను సుఖక్తి నిఖిల్లుగ జేసినాడ నిన్నెపుడికపై వీడ భవహేతువినాశిని దక్షిణేశ్వరీ!

అమ్మా! నిన్ను యింతకాలం నుండి పిలిచి పిలిచి అలసిపోయానమ్మా! ఇక నిన్ను విడువను విడువలేను. నీవు నాకు ఎదురుగా ఉంటే చాలమ్మా! అన్నీ మరిచిపోతాను. నీ ప్రేమ తత్వాన్ని చూస్తుంటాను. నీతో ఆడుకుంటూ, పాడుకుంటూ ప్రశాంతంగా ఉంటాను. నేను కోరేది యిది ఒక్కటే! నామాట కాదనకమ్మా! నాకు యీ లోకంలో ఏమీవ్వద్దమ్మా! ఇక్కడే ఉంటావుగదమ్మా!

లోకంలో ప్రతి వ్యక్తి భగవంతుని చూడాలను కుంటాడు. కాని తగిన సాధన లేక పోవటం చేత అది ఫలించదు. ఏదైనా సాధన లేనిదే సిద్ధించదుగదా! పూర్వజన్మ సుకృతం వల్ల, అతని సాధనలచేతనో ఒక పర్యాయం భగవద్దర్శనం లభిస్తుంది. తర్వాత భక్తుడైనా భగవద్దర్శనంవల్ల సంతోషాన్ని, వియోగంవల్ల దుఃఖాన్ని పొందతూ ఉంటాడు. ఈ సంయోగ వియోగాలచేత సుఖదుఃఖాలు కలుగుతూ ఉంటాయి భక్తుల జీవితాలలో.

కాని శ్రీరామకృష్ణుని జీవితంలో కాళికాదేవి దర్శనానికి ముందే ఆ వియోగం, విరహం, దుఃఖం గోచరిస్తాయి. కాళీదర్శనానంతరం ఆ మూడు ఆయన దరిదాపులకు రాలేదు. కారణం ఏమిటి? కాళీసందర్శనార్థం విగ్రహం ముందు ఖార్చుని విలపించిన రామకృష్ణుడు, జగన్నాథను గాంచుటతోడనే ఉప్పొంగి, ఆమె మరల అంతర్హితం కాకుండా ఆమెకు సాగిలబడి, ఆమె కాళ్లను చుట్టేసాడు. ఆమె కదలటానికి అవకాశం లేకపోయింది. ఆ నిర్మల ప్రేమకు బందీ అయింది. అదే శ్రీరామకృష్ణుని బాల మనస్తత్వం! తనను వదలి పసివాడు ఉండలేడని భావించి, ఆ పసివాడిని తాను వదలక, బిడ్డకు ఎట్టి అపదలను రానీయక సర్వబాధ్యతలను ఆ దేవి వహించింది. ఇది చరిత్రలో అపూర్వ సంఘటన! ఇది అందరికీ సాధ్యం కాదు. ఇది పరపై రాగ్య మూర్తియైన రామకృష్ణునికే సాధ్యం! ఇది దేవ్యనుగ్రహాలబ్ధునికే సాధ్యం! ప్రపంచంలో ఎన్నో సాధించాననుకుంటాడు మానవుడు. కాని యీ జీవితంలో ఒక్క భగవద్దర్శనం పొందితే అన్నీ సాధ్యమే అనే పరమ రహస్యాన్ని ఎప్పుడు గ్రహిస్తాడో మానవుడు! అందుకే శాస్త్రం 'ఏకవిజ్ఞానేన సర్వవిజ్ఞానం భవతి' అని ప్రభోధించింది. ఆ ఆదేశాన్ని ఎవరు గ్రహిస్తారు? ఎవరు ఆచరిస్తారు? ఆచరించి, ఆనందించిన వారు ధన్యాత్ములై, జగద్వంద్యులై, లోకాదర్శకులై, సర్వ ప్రపంచంచేత పూజింపబడుతున్నారు. ఆదర్శం శ్రీరామకృష్ణుడే! నాటగోరె నా భవతరణీమణి నిత్యదర్శనం బిచ్చును, పల్కుచు రామకృష్ణ గురు నిత్యానందసుధాముని జేసెను ప్రేమ మూర్తియై.

అనాటి నుండి ఆ పరమేశ్వరి శ్రీ రామకృష్ణునికి నిత్యం దర్శనం యిస్తూ, 'అమ్మా' అనగానే ఓయని పలుకుతూ, ఆయన సకల

భారాన్ని పహించింది. ఆయన్ని ఆనందంలో ఓలలాడించింది. ఇక ఆ మహనీయుడికి దుఃఖం ఏది? వియోగం ఎక్కడ? ఆ తల్లి ప్రేమామృతాన్ని ఆస్వాదిస్తూ, ఆనందంతో నృత్యం చేసేవాడు రామకృష్ణుడు.

నేనాడెదనే పాడెదనే కాళికమాతా

వినవే ముందబుగవినవే లోకప్రపూతా ||నే||

నీవు నాకు ఎదుట నిలచి నిత్యమైన యండకాగ

నిర్భయమే సుఖమే కాళికమాతా

వినవే ముదంబు గనవే లోకప్రపూతా ||నే||

అని సర్వత్ర ఆ లోకమాతను దర్శిస్తూ తన్మయత్వంలో మైమరచేవాడు రామకృష్ణుడు. స్వార్థంతో, లౌకిక భావాలతో ఉండి, ఏదో ఉన్నత పదవిలో ఉండి వస్తున్న సామాన్యమైనతల్లిని చూచి, సామాన్యమైన బిడ్డ పొంగి పోతాడకదా! కాని మోక్ష సామ్రాజ్యానికే అధినేత, లోకకర్త, జగన్మాత అయిన కాళికాదేవిని గాంచిన రామకృష్ణునికి ఆనందంకాక ఏ మున్నది?

ఈ విధంగా భగవతీ అనుగ్రహాన్ని పొంది, దివ్యానందామృతపానం చేస్తూ ఉన్న శ్రీరామకృష్ణుని గాంచిన లోకులు ఆయనను పిచ్చివానిగా భావించారు. పైగా ప్రచారంకూడా చేశారు. అవును, భక్తుడు, లౌకికుల దృష్టికి పిచ్చివాడే గదా! అనిత్య విషయాలలో మునిగి అనిత్యం అని తెలిసి వాని వెంట పరుగులు వేస్తూ, వాటిని శాశ్వతంగా ఉంచటానికి ప్రయత్నం చేయవారు పిచ్చివారగుదురు కాని, అనిత్యముల ననిత్యంగా దెలిసి, వాని ద్యజించి, సత్యదర్శనానికై తపించువారు ఉన్న

త్తులుకాగలరా? వారు మహాపురుషులు! ఆ మహానుభావుల నీ పిచ్చిలోకం అర్థంచేసుకోలేదు. ఆ దివ్యాత్ములను యీ విషయాసక్తులు అనుసరింప లేరు. అర్థంచేసుకొనే ప్రయత్నంలేకపోగా యీర్ష్యాసూయాదులతో వారికనేక ఆటంకముల కల్పింతురు. జయముమాత్రం మహాత్ములదే అని వేరుగచెప్పుట అనవసరం. ఇదే లోకం తీరు! ఇదే లోకుల స్వభావం!

ఈ విధంగా శ్రీరామకృష్ణుని విషయం మెల్లమెల్లగా ఆయన జన్మస్థలమైన కమార్పకూరు చేరుకున్నది. అంత ఆయన మాతృమూర్తి చెవిలో చేరింది. ఆ మాతృ హృదయం తల్లడిల్లింది. అవృద్ధమూర్తి తన బిడ్డకై తపించింది. శ్రీరామకృష్ణుని ఉనవద్దకు రప్పించుకొన్నది జనని అజ్ఞకు బద్ధుడై తల్లి పాదాల చెంతకుచేరాడు రామకృష్ణుడు. ఆయన మాతృప్రేమ అటువంటిది. అందుచేతనే యీ పవిత్ర ప్రేమనే ముందుంచుకొని, కాళీ సాక్షాత్కారం పొందగలిగాడు. మాతృప్రేమ సక్రమంగా ఉంటే భగవత్ప్రేమ విలువ తెలుస్తుంది. మాతృభక్తిలేని వానికి భగద్భక్తి చాలాదూరం.

చంద్రామణీదేవి బిడ్డను చూచి అనందించింది. వివాహం చేయాలని నిశ్చయించుకున్నది తల్లి. వివాహం అంటే మరల తన బిడ్డ కలకత్తాకు ప్రయాణం అవుతాడేమో అని భయపడ్డది. తన రెండవ కుమారుడైన రామేశ్వరుని ద్వారా ప్రయత్నాలు ప్రారంభించింది.

నాటికి శ్రీరామకృష్ణునికి 23 సంవత్సరాల వయస్సు. ఆయనకు వివాహ దృష్టియే లేదు. కారణం ఆ దేవదేవీ సాక్షాత్కారమే! ఇక భయం దేనికి? ఆయనకు లౌకిక భావాలే లేవుగదా! ఉంటే భగవతి దర్శనం ఎట్లా కలుగుతుంది? ఈ విషయంలో ఆయనకు న మస్యలే లేవుగదా!

సామాన్య మానవులకు మొదట ప్రపంచం, తర్వాత దేవుడు. మొదట వ్యవహారం తర్వాత ఆధ్యాత్మికత. కాని సాధకులకు మొదట దేవుడు తర్వాత లోకం. మొదట ఆధ్యాత్మికత్వం తర్వాత వ్యవహారికత్వం. రామకృష్ణుడు రెండవ వర్గంలోకి వచ్చినవాడు గదా! భగవద్దర్శనం పొందాడుకూడా. ఇక ఆయనలో భయానికి చోటులేదు. లోకంలో సమస్త స్త్రీలను జగన్మాతరూపాలుగా చూచు ఆయనకు భార్య దృష్టి ఏది? భార్యగాచూచుట ఎక్కడ? వ్యామోహమే నశించిన వానికి బంధమెక్కడిది? పైరాగ్య శిఖరాలోహణ చేసినవానికి రాగమెక్కడిది? ఆనంద స్వరూపుడికి దుఃఖమెక్కడిది? ఇంద్రియ నిగ్రహంగలవానికి విషయలోలత్వం ఎక్కడిది? ఉపోసంపన్నుడికి పతనమెక్కడిది? ఇట్టి ఉన్నతాధ్యాత్మిక స్థితిలో ఉన్నవాడు రామకృష్ణుడు.

కమార్పకూరికి నాలుగు మైళ్ళదూరంలో జయరామవటి అనే చిన్న కుగ్రామం ఉన్నది. అక్కడ రామచంద్రముఖోపాధ్యాయ, శ్యామసుందరీ దంపతులున్నారు. వారు సద్బ్రాహ్మణులు, సహృదయులు. ఆదంపతులకు జ్యేష్ఠ కుమార్తెగా జన్మించింది శారదాదేవి. నాటికి ఆయిదు వత్సరాలు బాల శారదకు. ఆ బాల శారదను శ్రీరామకృష్ణునికి యిచ్చి వివాహం జరిపించారు.

ఇక్కడ మరల ఒక అద్భుతం జరిగింది. 5 సంవత్సరాల ప్రాయం కలిగిన శారదాదేవిది పసితన్ తత్వం. 20 వత్సరాలు వచ్చిన రామకృష్ణునిదికూడా పసితన్ తత్వమే. వయస్సు చిన్నది కావటంచేత శారదాదేవికి లోకం పోకడ తెలియదు. యావనంలో ఉన్ననూ కాళికారాధనా తత్పరుడైన రామకృష్ణునికీకూడా లోక వ్యవహారం తెలియదు. ఈ రెండు పసితన్ తత్వాలు ఏకమై, మహావెల్లునయ్యై, లోకుల పశుతత్వాన్ని నశింపజేసి

పసితత్వాన్ని అనగా నిర్మలత్వాన్ని ప్రసాదించాము నిర్మలహృదయాల్ని ఆకర్షించాయి. అట్టివారిని దైవోన్ముఖులుగా తయారు చేశాయి. అదే శ్రీ శారదా రామకృష్ణులలో నున్న ప్రత్యేకత!

వ్యావహారికంగా ధర్మపత్ని అయిన శ్రీ శారదాదేవిలోనున్న దివ్యత్వాన్ని చూచాడు. ఆమెను సాక్షాత్ లోతేశ్వరిగా భావించాడు. ఆమెకు పూజా పీఠాన్ని యిచ్చి, జగజ్జననిగా అర్చించి, మాతృదేవతగా ఆరాధించాడు. సర్వాదర్శమూర్తిగా ఆమెను ప్రథమంలోనే గుర్తించాడు రామకృష్ణుడు. ఆమెను లోకంలోఉన్న సాధకకోటికి సిద్ధమూర్తిగా ప్రసాదించాడు. ఆమెను ముముక్షువులకు మోక్షదాయినిగా అనుగ్రహించాడు. మాత్రరాధనా తత్పరులకు మాతృమూర్తిగా అందించాడు. వ్యావహారిక ఖర్తయగు రామకృష్ణునిచే పూజల నందుకొన్న శ్రీశారదాదేవి సర్వ ప్రపంచానికి పవిత్ర మాతృదేవత అయింది. దేవీ పీఠాన్నలంకరించి అర్చింపబడిన ఘనత అమెకే సాధ్యమేమో!

శారదాదేవియు విషయములంటక గురుచరణంబుల గొల్చి ధన్యయై
ధక్తులకెల్లను మాతృదేవియై ప్రతిభ చెలంగెను అనుభవమహిమన్

శ్రీ శారదాదేవిగూడ విషయవిదూరయై, శ్రీరామకృష్ణుని సర్వానుభవముల గ్రహించి, అనేక సాధనల గావించి, సకల సమాధ్యనుభూతుల్ని పొంది, HOLY MOTHER పవిత్ర మాతయై రూపొంది, స్త్రీలోకంలో మకుటాయమానమై, సర్వమనవాళిచే ప్రత్యేకముగా పూజల నందుకొనుచున్నది. ఆమె బ్రహ్మచారిణి కాన బ్రహ్మచారులకు, బ్రహ్మచారిణులకు ఆదర్శము. ఆమె గృహంలో నివసిస్తూ

బందువుల మధ్యలో ఉంటూ, మమకార రహితమై, తన కవసరం కాకున్నా సక్రమంగా జవహ్యానాదికాల నిర్వహిస్తూ గృహస్థులకు సర్వాదర్శాన్ని చూపించింది. నిత్యసమాధి స్థితులలోనున్ననూ, సాధకులకు తగు ఉపదేశాలను చేస్తూ, వారికై తాను సాధన సాగిస్తూ, సన్న్యాసి సంఘంలో మెలిగే విధానాన్ని చూపించి సన్న్యాసులకు ఆదర్శప్రాయ అయింది. సర్వమత సమన్వయాన్ని రామకృష్ణుడు చూపిస్తే, తన జీవితంలో బ్రహ్మచర్య, గృహస్థ, సన్న్యాస సమరసత్వాన్ని ప్రతిపాదించింది శారదాదేవి. అట్టి సామరస్య మూర్తినిగాంచి, నమస్కరించి, శ్రీ అభేదానందస్వామి ముచ్చటగా, మూడు వాక్యాలలో ఆమె పవిత్రతనంతయు నిమిడ్చి, ఒక్క శ్లోకంలో వ్రాశారు. అదే యీ శ్లోకం.

పవిత్రం చరితం యస్యాః పవిత్రం జీవనం తథా।

పవిత్రతా స్వరూపిణ్యై తస్యై దేవ్యై నమో నమః॥

శ్రీరామకృష్ణుని సాధనకంటె శ్రీ శారదాదేవి సాధనలో ఒక విశిష్టత గోచరిస్తుంది. శ్రీ దైవమైన కాళికాదేవిని శ్రీరామకృష్ణుడు మాతృమూర్తిగా ఆర్చనచేశాడు. కాని శ్రీ శారదాదేవి మాత్రము రామకృష్ణునిలో ఉన్న పురుషత్వాన్ని తోసి, ఆయనను తనకు మాతృదేవతగా మలుచుకొన్నది. ఆయనలోనున్న భిర్భుత్వాన్నిదీసి, ఆయనను గురువరేణ్యునిగా నిలుపుకొన్నది. తరువాత ఆయనలోనున్న దేవత్వాన్ని స్వీకరించి ఆయనను తన యిష్టదైవంగా గ్రహించి, దైవంగా భావించింది. ఈ భావత్రయంలోనే ఉన్నది ఆమె ఉత్కృష్టసాధన. ఈ దివ్యసాధన త్రికిరణ శుద్ధిగాజేసి ఆఫలితాన్ని సాధించింది.

రామకృష్ణం హృది ధ్యాత్వా మాతేతి గురుదేవతా।

పూజితాం తాం త్రిరూపేణ శారదాం ప్రణమామ్యహమ్॥

శ్రీరామకృష్ణుని మాతృదేవతగా, గురోత్తంసునిగా. దైవ మూర్తిగా భావించిన శ్రీ శారదాదేవి ఆ స్థానత్రయాన్ని తానుపొందుటలో ఆశ్చర్యంలేదు. శ్రీ రామకృష్ణుని జననిగ బరికించి తాను బిడ్డయై పవిత్రసంబంధాన్ని వ్యక్తం చేసింది. ఆ సాధనా ఫలితమే ఆమెను జగన్మాతగా చేసింది. శ్రీ రామకృష్ణుని గురుప్రంగవునిగా దిలకించి తాను శిష్యురాలై గురు శిష్య సంబంధాన్ని ప్రకటించింది. ఆ సాధనా ఫలితమే ఆమెను ఆధ్యాత్మిక గురూపీతాన్నలంకరింపజేసింది. శ్రీ రామకృష్ణుని దైవంగా భావించి, పూజించి తాను భక్తురాలయింది. ఆ సాధనా ఫలితమే ఆమెను దేవాలయాలలో దేవీ పీఠాన్నధిష్ఠింపజేసింది. అందువల్లనే ఆమె పవిత్ర చరిత్రయై, పవిత్రస్వరూపిణిగ కీర్తింపబడినది. ఆ దివ్యజననికి యివే సహస్ర ప్రణామములు.

ప్రత్యేకత వ్యక్తులలోనేగాక సాధనలలోగూడ ప్రత్యక్షం అవుతూ ఉంటుంది. అసలు శ్రీ రామకృష్ణుని సాధనా విధానంలోనే ఉన్నదేమో ఆ ప్రతిభ! శ్రీ శారదాదేవి సాధనా విధానంలోనే ఉన్నదేమో ఆ పటుత్వం!

ఇంత సాధనచేసి, యిన్ని అనుభవాల్ని పొందిన శారదాదేవి నిరహంకారియై, తనకు కలిగిన గొప్పదనాన్ని శ్రీ రామకృష్ణునికే అర్పించిన వినయశీలి.

ఉ॥ తల్లినీ, సర్వవిశ్వముల దల్లినీ గొల్చెడు రామకృష్ణునే
దల్లగ గొల్చి, ఎల్లరకు దల్లినెయ్యె చెలరారుచుంటి నా

చల్లని స్పర్శవేది కరసంది మహత్వముచేత నింక జిం
తిల్లక మీరలున్ జగదతీతుని గొల్చి విముక్తిగాంచుడీ!

‘నాకు యీ గొప్పదనం శ్రీ రామకృష్ణ ప్రసాదం. చిన్ననాడే
శ్రీ రామకృష్ణుని స్పర్శవేదివంటి చేతిని అందుకున్నాను. మీరుకూడా
నా వలె చిన్నప్పుడే శ్రీ రామకృష్ణుని ఆశ్రయించి విముక్తిని పొందండి’
అనే దివ్యసందేశాన్ని మానవాళికి ప్రసాదించింది ఆ శారదామాయి.

శ్రీ శారదాదేవిని వివాహం చేసుకొని, లౌకిక విషయాలనుకొనే
వాటిని పారమార్థికం చేసుకొని మరల దక్షిణేశ్వరం చేరుకున్నాడు,
రామకృష్ణుడు, ఆశ్రయంలో ప్రవేశించాడు, జగదంబకు నమస్కరించాడు.
‘అమ్మా! నీ యిచ్చానుసారం అన్నీ జరుగుతున్నవి. నీవునన్ను చేయి
పట్టుకుని నడుపుతున్నావుగదా! తల్లిచేతిలో ఉన్నబిడ్డకు భయం ఉండదు.
కారణం తల్లి పట్టుకాబట్టి.

అమ్మా! ఇక నా సాధనలను మరల ప్రారంభిస్తాను. కామ
ధేనువులాగ నీవు నా ప్రక్కన ఉంటే అన్నీ నాకు లభిస్తాయి. అమ్మా!
నీవు ఆదిశక్తివి. జగన్నాటక సూత్రధారిణివి. సర్వదేవతా స్వరూపి
ణివి. ఆయా అవతారాల్ని దరించేది నీవేగదా! ఆయా రూపాలలో
నిన్ను దర్శించాలనుందమ్మా! అమ్మా! అర్థిస్తున్నాను నిన్ను. నేను
ఏవీ రూపాల్ని చూడదలిచానో నీవు ఆయా రూపాలతో నాకు దర్శనం
యిచ్చి నన్ను అనుగ్రహించు. ప్రాపంచిక సంబంధమైన వాంఛలను
తీర్చమని అడగటంలేదే! నీవు సంకల్పిస్తే అన్నీ దివ్యంగా జరుగు
తాయమ్మా! అడగనా అమ్మా! నీవు అంగీకరించినట్లేగదా! సరే విను.

అమ్మా! ఆంజనేయుడెవరు? ఆయనను ఏ విధంగా దర్శించాలి? పరమ పతివ్రతా శిరోమణిని చూచే విధానం ఏమిటి! మరి తంత్రసాధన అంటే అర్థం ఏమిటి? రాముని ఉపాసనా విధానమేది? రాధికా సాక్షాత్కారం ఏట్లా కలుగుతుంది? కృష్ణపరమాత్మ ఉపాసన ఏట్లా చేయటం? అద్వైతానుభవం ఏమిటి? పీఠిని ప్రత్యేకంగా నాకు తెలుపుతూ, నాచేత సాధనలు చేయించి, ఆయా అనుభవ జ్ఞానాన్ని అనుగ్రహించు తల్లీ! అని ప్రార్థించాడు రామకృష్ణుడు.

ఆ జగన్మాత తన ఓడ్డ కోరికను మన్నించింది. ఆయా ఉపాసకులను, గురువులను దక్షిణేశ్వరానికే రప్పించింది. ఆమె సంకల్పం గదా అది! సర్వబాధ్యతల తనపై ఉంచిన పసిబిడ్డయగు రామకృష్ణుని విడిచి ఉండలేకనో, లేక ఆయనను బయటికి పంపినచో నెట్టి కష్టములు వాటిల్లునో అని ఆ లోకమాత, శ్రీ రామకృష్ణుని తన సన్నిధినే ఉంచు కొని సకల సాధనల నాయననే జేయించెను. అహ! ఏమి ఆత్మలి ప్రేమవాత్సల్యములు! అదియే యధార్థ భక్తి. భక్తునికి భగవంతుడు వశమగుట యధార్థమే! భక్తుల సర్వ బాధ్యతల వహించుటయు సత్యమే! తన జీవిత సర్వస్వాన్ని భగవంతునికై అర్పించినవారి భారం భగవంతునిదే కదా!

శ్రీ రామకృష్ణుని సాధన దాస్యభావనతో ఉపక్రమించాడు. ఎవరికి దాస్యం చేయాలి? అసలు ఎందుకు చేయాలి? దీనివల్ల ప్రయోజనం ఉన్నదా? దీన్ని పొందినవారున్నారా? అనే సందేహం కలుగుతుంది సామాన్యంగా. అసలు భక్తి శాంత దాస్య వాత్సల్య మదురం అనేరీతిగా అయిదు విధాలుగా ఉన్నది. అందులో దాస్యభక్తి రెండవది.

ఇందులో భగవంతునికి దాస్యం చేయాలి. దీనివల్ల ప్రయోజనం ముక్తి. ఈ భక్తిని అచరించి చూపించినవాడు హనుమంతుడు. అ శిశుల భక్తితో జ్ఞానసంస్థితుల్ని పొందగలిగాడు అ రామభక్తగ్రీవంతుడు.

‘దాస్యం’ అంటే సేవ అని అర్థం ఈ సేవ రోకికంతో ప్రారంభం అవుతుంది. రోకికజీవితంలో పేరు ప్రతిష్ఠలకోసం, ధనం కోసం, ఉన్నత పదవులకోసం అనేకుల్ని ఆశ్రయిస్తూ విన వ్యక్తిత్వాన్ని చంపుకుంటాడు పూర్తిగా. ఒకరిని ఆశ్రయిస్తే వేరొకరికి కోపం వస్తుంది. అందరి కోపానికి గురి అవుతూ, అకాంతిపాలవుతూ ఉంటాడు రోకికుడు. ఇందులో స్వార్థం పూర్తిగా ఉన్నది. తాను కోరుకున్నది లభింపకున్న యిక వారిని సేవించటం మానుకుంటాడు.

పై విధంగా కాక, యీ రోకి విషయాలపై విముఖత్వం కలిగి, సకల సృష్టికర్తయైన భగవానుని భక్తితో సేవించాలనే భావన కలుగుతుంది. భగవంతుని సేవిస్తే అనందిం కలుగుతుందనే ధృఢ విశ్వాసం కలుగుతుంది. భగవానుడు యజమానియై తన సేవలను అందుకోవాలని ఆశిస్తాడు. తాను సేవకుడై ఎన్నోవిధాల సేవించాలని భావిస్తాడు. సేవించేవాడికి వినయ విధేయతలు చాలముఖ్యం. అంతేగాక సేవకుడెప్పుడూ పాపాల చెంతనే ఉంటాడుగదా! వినయవిధేయతలు లేనిచో గురువును సేవించలేడు. గురు శుశ్రూషచేయనిచో విషయభయం కాదు. ‘గురుశుశ్రూషయా విముక్తిః’ అని మహర్షి ర్యోక్తి! విద్యలేనిచో తన యదార్థస్థితి తెలియదు. అందువలననే దాస్యభావంతో శ్రీరామ చంద్రుని పాదాల వద్దనే విధేయుడై, భక్తితన్మయత్వంతో, నిరహం

కాకియై గోచరిస్తాడు పరమపవిత్రుడైన మారుతి. భగవంతుని సర్వదా సేవించే భాగ్యం దాస్యభక్తిలోనే ఉన్నది, సద్గురువును సర్వదా సేవించే మహద్భాగ్యం అంతేవాసియైన సచ్చిష్యుడికి కలుగుతుంది. ఈ సేవా భాగ్యంకూడా అందరికీ లభించదేమో! ఈ భక్తివల్ల ఏకగ్రీవ, నిశ్చలత్వం కలుగుతాయి. స్వార్థం నశిస్తుంది. లోకానికి సర్వాదర్శమూర్తి కాగలడు. ఇదే లోకీకుల సేవకు, భగవత్సేవకు ఉన్న తారతమ్యం. పదా భగవత్సన్నిధానంలో ప్రశాంతంగా ఉండటంకింటి మనవుడు కోరేదేమున్నది? అందుచేతనే శ్రీరామరసామృతాన్ని పానంచేసిన త్యాగయ్యకూడా 'బంటురీతి కొలువీయవయ్య రామా' అని అర్పించాడు ఆ రామచంద్ర మహాప్రభువును. ఆ కొలువు, భక్తి తత్వాలకు, నిరహంకారులకు మాత్రమే లభిస్తుంది, కాని అందరికీ దొరకదుగదా!

ఇక మన రామకృష్ణుడు అనవరతం శ్రీ కాళికామాతను అర్చించి, ధ్యానించి, జపించి, తపించి దర్శించి, సేవించాడుగదా! కాని యింకిను యీ హనుమదుపాసనచే సేవా భావాన్ని పెంపొందించుకోవాలని ఆయన ఉద్దేశమేమో! లేక పంచభక్తి విధాన సాధనల సాధించాలని సంకల్పమేమో! ఒకటి సాధించిన వానికి మిగిలినవి సాధ్యమేగదా! 'ఏక విజ్ఞానేన సర్వ విజ్ఞానంబవతి' ఒక్క విజ్ఞానముచే సర్వవిజ్ఞానములు కలుగుతాయని ఉపనిషదాదేశము. అందువలననే ఒక్క శక్త్యారాధనతో శ్రీరామకృష్ణుడు సర్వారాధకుడై, సర్వ సమత్వాన్ని సాధించాడు.

అందుచేత శ్రీరామకృష్ణుడు దాస్య భావనలో సాధన చేయాలని సంకల్పించాడు. దాస్యభక్తికి సర్వాదర్శమైనవాడు హనుమంతుడు. ఆ హనుమదుపాసనను తీవ్రంగా చేశాడు ఆ మహనీయుడు. ఆ సాధనా

విధానంలో కేవలం పండ్లను మాత్రమే భుజిస్తూ, చెట్లపైననే నివసించే నాడు. ఆ సాధనా పటిమచే శ్రీరామకృష్ణదేవుని వెన్నెముకకి అంగుళములు ముందుకు పెరిగి తోకవలె ఉండేదట! ఆ ఉపాసన పూర్తికాగానే మరల ఆ వెన్నెముక యథాస్థితిలో నున్నదట! శ్రీరామకృష్ణుని యీ సాధనా విధానంలో యంతకంటే మనకు వివరములు గోచరింపవు. పై సాధననే ఆజన్మ బ్రహ్మచారియు, శివాంశసంఘాతుడును, నవ వ్యాకరణజేత్తయు, రామ భక్తాగ్రేసరుడును అయిన ఆంజనేయుని దర్శించాడు రామకృష్ణుడు. దర్శన భాగ్యాన్ని ప్రసాదించిన ఆ హనుమంతుడు రామకృష్ణునిలో లీనం అయ్యాడు. శ్రీరామకృష్ణదేవుని సాధనా విధానంలోని ప్రత్యేకత యిదే! ఉపాసనా మూర్తి ఉపాసకునిలో ఐక్యం కావటం ఒక్క రామకృష్ణుని ఉపాసనలోనే గోచరిస్తుంది. అందువలననే ఆయన సర్వదేవదేవీస్వరూపుడయ్యాడుగదా!

పై విధంగా మారుతిని దర్శించి, తానే ఆ హనుమంతుడై, ఆ భావంలో మగ్నత చెంది ఉన్నాడు రామకృష్ణుడు. ఆ విధంగా నిమగ్నుడైన రామకృష్ణుడు ఒకదినం తన గదినుండి పంచవటేనైపు తదేతంగా చూస్తున్నాడు. ఆ సమయంలో దివ్య సౌందర్యవతియు, కరుణా స్వరూపిణీయు, తేజోమూర్తియు, శాంత స్వరూపిణీయునైన ఒక దివ్య స్త్రీమూర్తిని తిలకించాడు. ఆయనలో ఆనందం పొంగి పోయింది. మాతృభక్తి ప్రవహించింది. తన్మయత్వంలో మగ్నం అయ్యాడు. అంతలోనే ఒక వానరం గంతులేస్తూవచ్చి, అమె పాదాల వద్ద కూర్చున్నది. అమెను, పతివ్రతా శిరోమణియు, రామనామధ్యాన నిష్ఠాతయు, క్షమాశీలియు, భూజాపయు, జనకతనయయు, శ్రీరామ చంద్రుని పర్యవర్తియు అయిన సీతామహాసాధ్విగా గుర్తించాడు

రామకృష్ణుడు. పులకిత శరీరుడై, ఆనందబాష్పయుతుడై 'అమ్మా' అంటూ పంచవటిని సమీపించాడు. బాహ్యస్మృతిని విస్మరించాడు, అంత నా పవిత్రమాతయు చిరుసవ్వుతో మెల్లమెల్లన నడచివచ్చి శ్రీరామకృష్ణునిలో లీనం అయింది. సీతాదేవి దర్శనంతో శ్రీరామ కృష్ణుని సాధన పూర్తి అయింది.

అంత గురుడు భైరవిభాగ్మాణి కడ

హానికరములు కష్టసాధ్యములు

అరువదీనాలుగు తంత్రమార్గముల

నవలీలగ సాధించె శక్తిమై

లోకంలో తంత్రశాస్త్రాన్నిగూర్చి అనేక ఆపోహలున్నాయి. ఆ ఆపోహల్ని తొలగించాలని శ్రీరామకృష్ణుని ఉద్దేశమో, లేక తంత్రసాధనా ఫలితము పసికత్తెను వివ్యక్తం చేయాలని సంకల్పమో, అందుచేత తాంత్రిక సాధనకు పూనుకున్నాడు. ఆ తంత్ర శాస్త్ర రహస్యాలను గ్రహించి, అందు నిష్ణాతుడై, అయినానా రహస్యాలను సాధించదలచాడు. అయిన సంకల్పం అంటే ఆ దేవీ సంకల్పమే దా; అన్నీ నెరవేరుతాయి.

అట్టి సమయంలో తంత్ర శాస్త్రప్రవీణయు, తంత్రసాధనా నుజ్జవసంపన్నయు, జగ్రిహ్మాచారీణీయు, బాల సన్న్యాసినియు, అజాను రాహురాలును, దైర్యసాహసోపేతయు అయిన ఒక స్త్రీమూర్తి శ్రీరామ కృష్ణునివద్దకు వచ్చింది. అది కాళికామాయి దివ్యసంకల్పం. ఆమెయే

భైరవీ బ్రాహ్మణి. ఆమె తంత్ర సాధనానుష్ఠానంలో రామకృష్ణునికి గురుస్థానం వహించింది. ఆమెకు మువ్వరే శిష్యులు. వారే చంద్ర, గిరిజ, శ్రీరామకృష్ణులు. రత్నాలవంటి శిష్యుల్నిగలిగిన అభైరవి బ్రాహ్మణి ముమ్మాటికి ధన్యచరిత అనక తప్పదు. గురుశిష్య సంబంధం భగవత్ప్రసాదితం అయితే ఆనందం తాండవిస్తుంది. లేకున్నా ఆ సంబంధం బాధాకరం అయి దుఃఖాన్ని కలిగిస్తుంది.

ఆ విధంగా శ్రీరామకృష్ణుని చేరిన భైరవి బ్రాహ్మణి గొప్ప రామోపాసకురాలు. నచ్చిన వెంటనే శ్రీరామకృష్ణుని రామచంద్రునిగా అనుభవంలో గ్రహించింది. తన యిష్టదైవమే యీ రూపంలో సంచరిస్తున్నట్లు తెలిసికొన్నది. తర్వాత తనను యశోదగా భావించి, రామకృష్ణుని బాల కృష్ణునిగ పుత్రునివలె ప్రేమించింది. ఈ రెండు సంఘటనలు శ్రీరామకృష్ణుడే శ్రీరామ, శ్రీకృష్ణులని మనకు వ్యక్తం చేస్తున్నవి.

భైరవి బ్రాహ్మణిగి తంత్ర శాస్త్రముల గ్రహించి, సాధనల చేసిన ప్రజ్ఞాశీలి. అట్టి ఆమె తాను శ్రీరామకృష్ణుని గురువుగా నుండటం తన భాగ్యంగా భావించి, పొంగిపోయింది. నిజంగా మహాభాగ్యంకదా! అసలు శ్రీరామకృష్ణునివంటి శిష్యుడు లభించటమే ఆమె చేసుకొన్న పుణ్యం అంటే బాగుంటుందేమో!

శ్రీరామకృష్ణునికి తంత్రసాధనలు చాలా సులభం అయ్యాయి. పృథమంలోనే శక్తిారాధకుడై. జగన్నాథ సాక్షాత్కారాన్ని పొందిన రామకృష్ణుడికి యీ తంత్రసాధనలన్నీ శీఘ్ర ఫలితాల్ని ప్రసాదించాయి. దివ్యజనని అనుగ్రహం, సద్గురు ప్రాపకం, యోగ్యతలు గలిగిన

సాక్షకుడు కానటం యిక్కడ విశేషం. బైరవి బ్రాహ్మణి చెప్పినట్లుగా సాక్షనా విదులన్నీ నెరవేర్చాడు రామకృష్ణుడు. ఆ అనుభవాలలో నిష్ఠాతుడయ్యాడు. అవును. లోకమాత ఆయన చేతిని పట్టుకొని నడుపుతున్నప్పుడు ఆయనకు అసాధ్యమేమున్నది? పవిత్రతాతి పవిత్రుడయ్యాడు. పూతచరిత్రుడయ్యాడు. అంత కొద్దికాలంలో సర్వాన్ని సాధించిన శ్రీ రామకృష్ణుని గాంచిన బైరవి బ్రాహ్మణి ఆనందంగా దక్షిణేశ్వరంనుండి బయలుదేరి, పవిత్రవారణాశినిచేరి, గంగతీరంలో తీవ్ర తపస్సును గావించుకుంటూ శేష జీవితాన్ని చాలించింది. ఈ విధంగా శ్రీరామకృష్ణుని తంత్రసాధనలు సంపూర్ణం అయ్యాయి.

రామకృష్ణుడగు జటధారిని గని

రామభక్తిని సాధించుటచే

రామా యని పిల్వగ శ్రీరాముడు

రామలాలుడై కన్పడి యాడును.

‘ధర్మోమూలం మనుష్యాణాం’ మానవులకు ధర్మమే ముఖ్యం. ధర్మంవినా మానవ మనుగడయే లేదు. అంతేకాక మనోప్రాధాన్యత కలిగిన మానవుడికి ధర్మాధర్మ విచక్షణాజ్ఞానం కలిగి, ధర్మప్రవర్తకుడు కావాలి. అందుచేతనే పురుషార్థ చతుష్టయం అయిన ధర్మార్థ కామమోక్షాలలో ప్రథమ స్థానం ధర్మనికే యాయబడ్డది. ధర్మం మోక్షానికి చేర్చి మానవుని జన్మపరంపరనుండి తప్పిస్తుంది. అర్థం అనగా ధనం కామాన్ని అనగా కోర్కెల్ని రేకెత్తించి మానవుని జన్మపరంపరలో ముంచుతుంది. ఈ వ్యత్యాసాన్ని గ్రహించుకొని ప్రవర్తించేవాడే యనార్థ మానవుడు. పైవిధంగా మోక్షకారణం అయిన ధర్మాన్ని

అనుష్ఠించి చూపిన ధర్మానుష్ఠానతత్పరుడు శ్రీరామచంద్రుడు. వాక్కును ప్రధానంగా కలిగిన మానవుడు 'సత్యం వద' అనే సత్యనిష్ఠను పాటించాలని, విచక్షణాజ్ఞానం కలిగిన మానవుడు 'ధర్మం చర' అనురీతిగా ధర్మానుచరుడు కావాలని, సత్యధర్మమల ప్రాముఖ్యాన్ని అనుష్ఠించి చూపించినవాడు రామచంద్రుడు. అందుచేతనే 'రామో విగ్రహవాన్ ధర్మం' రాముడు ధర్మస్వరూపుడని ప్రఖ్యాతుడయ్యాడు. ఆయన రాజ్యం సత్యధర్మాలపై ఆధారపడ్డది. అందువలననే 'రామరాజ్యం' అయింది. రామునివంటి ధర్మావతారం పేరొకచోట గోచరింపదు.

అటువంటి దశరథరాముని బాల్యంనుండి సత్యనిష్ఠలో ఆసక్తిగా పెట్టుకొనిన శ్రీరామకృష్ణుడు రామోపాసన చేయాలనుకున్నాడు, వాత్సల్యభావంలో సాధనచేసి బాలరాముని దర్శించాలనుకున్నాడు. ఆయనకు ఆ కోరిక సహజమే! శ్రీ కాళికారాధనతో, విశ్వమాత దర్శనంతో పసివాడైన రామకృష్ణుడికి బాల రామునితో ఆడుకోవాలనే కోరిక కలిగిందేమో! కల్మషంలేనివారు పిల్లలేగదా! అందుచేత బాలరాముని ఉపాసనకు ఉపక్రమించాడు మన రామకృష్ణుడు.

ఆయనకు సంకల్పం కలిగింది. వెంటనే దక్షిణేశ్వరానికి ఒక రామోపాసకుడు వచ్చాడు. ఆయన పేరు 'జటధారి' ఆయనవద్ద ఒక రామలాల విగ్రహం ఉన్నది. ఆ జటధారి వాత్సల్యభావంతో రామచంద్రుని ఉపాసించి, బాలరాముని దర్శనం పొందిన మహనీయుడు. బాలరాముడు ఆయనతో నెవనిస్తూ, ఆడుకునేవాడు. ఆయనవద్దనున్న రామలాల విగ్రహం ఆయనకు మాత్రం పంచవర్ష ప్రియుడైన బాలరాముడే, పరులకు విగ్రహం, ఆయనకు, చైతన్యమూర్తి. నన్నాం

చేయటం తినిపించటం కాను స్వయంగా చేసేవాడు ఆ ధన్యజీవియైన జటధారి. ఆ జటధారివద్ద శ్రీరామకృష్ణుని వాత్సల్యభావసాధన ప్రారంభం అయింది. భగవంతునితో అడుకుంటే గురువు లభ్యం కావటం దుర్లభం, శిష్యుని యథార్థ అవేదనకు తగిన గురువులే కొంత మందికి లభిస్తారు. కారణం శిష్యుని యథార్థ అవేదన! ఆ విధంగా జటధారి శ్రీరామకృష్ణునికి గురువయ్యాడు.

శ్రీరామకృష్ణుడు సర్వదా జటధారి వెంటనే యుండేవాడు. రామాల విగ్రహానికి జటధారి చేసే సేవల్ని చూచేవాడు. ఆ బాల రాముని దర్శింపగలిగాడు. బాల రాముడు జటధారిని ఎదలి శ్రీరామ కృష్ణునిచేరి, ఆయనతోపాటు అడుకుంటూ తిరిగేవాడు. జటధారివచ్చి భోజనానికి పిలిచినప్పుడు మాత్రం వెళ్ళి, తిరిగి వచ్చేవాడు బాలరాముడు. దీనిని గాంచిన జటధారి ఒక దినం శ్రీరామకృష్ణునిచేరి 'నేను మరల ప్రయాణం సాగిస్తాను. కాని నా యీ ఉపాసనా దైవం మీతో ఉంటానంటున్నాడు, అందుచేత వానిని మీ వద్దనే ఉంచి వెళ్ళుతాను ఇక సర్వదాధ్యతలు మీచే' అని పలికి, బాలరాముని వప్పగించి దక్షిణేశ్వరాన్ని వదిలి వెళ్ళాడు.

ఇక నటినుండి చిన్నిరామచంద్రుని బాధ్యత అన్నియు శ్రీరామకృష్ణునిదే. ఆ కౌసల్యాకన్యను లాలిస్తూ, స్నానంచేయిస్తూ, భోజనం చేయిస్తూ, ఆడిస్తూ, పాడిస్తూ ఆనందిస్తూ ఉండేవాడు రామకృష్ణుడు. ఇది ఒక అనిర్వచనీయానందానుభవం. ఉపాసకుడు తన తిప్రఉపాసనచే నిరాకారుని సాకారము చేసికొనగలడు. ఎప్పుడో ధర్మ సంరక్షణార్థం జన్మించిన అవతారాలను ఇప్పుడు దర్శింపగలడు. ఎక్కడో జన్మించిన

అ తన యిష్టదైవమును యిక్కడ సాక్షాత్కరింప జేసికొనగలడు. ఒక కాలమున జనించి శరీరాన్ని త్యజించిన ఆ పుణ్యపురుషుని యీ కాలమున వీక్షింపగలడు. సంభాషింపగలడు. ఆ నాడు బాలరాముని గన్నతల్లి కొసల్యయు, కృష్ణకిశోరుని బెంచిన యశోదయు పుత్ర మమకారముచే వారి యదార్థ మాహాత్మ్యమును గ్రహింపలేక పోవచ్చునుకాని యీ వాత్సల్య భావ సాధన చేసిన సాధకులుమాత్రము నిత్యానందాన్ని పొంద గలరు. ఇది సత్యము, ముమ్మాటికి సత్యము.

పై విధంగా సేవలనందిన బాలరాముడు కొంత కాలం శ్రీరామకృష్ణునితో ఆడుకొని, ఆనందింపచేసి. ఆయనలో లీనం అయ్యాడు. సకలావతారములకు మూలకారణమైన కాళికాదేవిలో శ్రీరామచంద్రుడు అంతర్గతమే! ఆ కాళీస్వరూపుడైన శ్రీరామకృష్ణునిలో రామచంద్రుడు ఐక్యం అవటంకూడ సహజమేకదా! ఈ విధంగా శ్రీరామకృష్ణుడు రామోపాసనద్వారా శ్రీరాముని దర్శనం పొందాడు.

వాత్సల్య భావంతో బాల రాముని దర్శించిన శ్రీరామకృష్ణునికి యింకను తృప్తి కలుగలేదేమో! బాల రామునితో ఆడుకుని ఆనందించినట్లు కృష్ణకిశోరునికూడా దర్శించి లాలించాలనుకున్నాడు అదివ్యమూర్తి వాత్సల్యభావంలో స్థిరత్వం పొందాలని ఆయన భావమేమో! అందువలన మరల ఆ యశోదానందనునికై అనేకసంకల్పాలు. ఆ కాంక్షతో తపించాడు. ఆయనకు సంకల్పం కలగటం. చాన్ని నెరవేర్చే బాధ్యత జగన్నాథ గ్రహించటం సహజమే కదా!

తల్లి బిడ్డకై తపించటమే వాత్సల్య భావంలోని పరమ రహస్యం. ఆ విధంగా రామకృష్ణుడు బాల కృష్ణునికై అజేదన చెందాడు. అది అవీరళ కృషి. ఆ కృషి ఫలితంగా చిన్నికృష్ణుడు దర్శనం యిచ్చాడు. రామకృష్ణుని హృదయం ఆనందంతో నిండిపోయింది. ముఖంలో అమాయకత్వం తాండవిస్తుండగా, నెమలి పింఛాన్ని ధరించి, కొంఠెతనంతో అల్లరిచేస్తూ, చిరునవ్వు ముఖంతో, చేతిలో మురళితో నున్న ఆ మోహన రూపాన్ని చూచిన శ్రీరామకృష్ణుడు వాత్సల్యంతో 'నందనందనా! నల్లనయ్యా! కన్నయ్యా! నా తండ్రి! యిటు రా! యిటురా!' అని ఆనందంతో గద్గద గొంతుడై పిలిచేవాడు. వెంటనే అబాలకృష్ణుడు చిన్ని చిన్ని అడుగులతో నృత్యం చేసుకుంటూవచ్చి శ్రీరామకృష్ణుని ఒడిలో ఒదిగిపోయేవాడు. ఆ దివ్యస్పర్శకు పులకించి పోయేవాడు శ్రీరామకృష్ణుడు. ఆ నీలమేఘశ్యాముని హృదయానికి హత్తుకొని ఎంత ఆనందంతో పొంగిపోయేవాడో శ్రీరామకృష్ణుడు! ఆ ఆనందాన్ని మనం ఊహించలేమేమో అనుకుంటాను. అదే ఉపాసనా విధానంలోఉన్న రహస్యం! ఉపాస్యదైవాన్ని సందర్శిస్తేనే అది ఉపాసన! ఇష్టమూర్తిని మనసారా వీక్షిస్తేనే ఆనందం! ఈ విధంగా తన అట పాటలతో కొంతకాలం మురిపించిన ఆ నందకిశోరుడు శ్రీరామ కృష్ణునిలో విలీనం అయ్యాడు.

మధుర సఖ్యముల ననుభవింపగా

రాధిక తానై విరహవేదనల

'కృష్ణా' యని ఎల్లైతి పిల్వగా

కృష్ణకిశోరుడు నాట్యము నల్పును.

భక్తి సాధనలలో మధురభావ సాధన, సఖ్యభావ సాధనలు కూడా ఉన్నాయిగదా! వాటిని సాధన చేయాలని భావించాడు, శ్రీరామ కృష్ణుడు.

భక్తిలో పరాకాష్ఠ నందుకున్నది రాధాదేవి. ఆమెభక్తి అసమానం. ఆన నిర్మల భక్తితో శ్రీకృష్ణ పరమాత్మను కట్టి పేసుంది ఆమె, ఆరాధికా భక్తి తనకు రావాలని భావించిన రామకృష్ణుడు మొదట రాధిక నరాధించి దర్శించాడు.

భగవంతుని భర్తగా ఉపాసన చేయటం మధురభావంలో ఉన్న రహస్యం! భక్తుడు భగవంతునిచే భరింపబడువాడుగాన భగవానుని భర్తగా ఆరాధించటం అని అర్థం. రాధాదేవి యీ భావనతో శ్రీకృష్ణ నుపాసించి, ఆరాధించి, తపించింది. అందుచేత శ్రీరామకృష్ణుడు తాను రాధికా భావనతో శ్రీకృష్ణునికై విరహవేదనను పొందాడు. ప్రీతి వస్త్రధారణంచేసి, సున్నిత హృదయుడై, తనను తాను మరచి, రాధా తత్త్వమున లీనమై, కృష్ణ వియోగంతో అరిమటించాడు. మధుర భావంతో ఉపాసనచేశాడు. విరహవేదనాన్ని అనుభవించాడు ఆ రాధికా చిత్తచోరుడు దివ్యసుందరమూర్తియై, వ్యత్యస్త పాదారవిందుడై, శిఖిపించధరుడై, మురళీధరుడై, నీలమేఘ శరీరుడై శ్రీరామకృష్ణునికి దర్శనం ప్రసాదించాడు. శ్రీరామకృష్ణునిలో లీనం అయ్యాడు. శ్రీరామ కృష్ణునికి ఏడవ యేటనే శ్రీకృష్ణ సాదర్శనముగనం కలిగింది. మరల రాధికాదేవి ఆదర్శంతో మధురభావంతో ఉపాసన చేశాడు రామకృష్ణుడు. నాడు కమార్పూరిలో కలిగిన అనుభవానికి సుస్థిరత్వాన్ని కలుగజేసు కొన్నాడేమో రామకృష్ణుడు. నాడు కృష్ణుని దర్శించాడు, నేడు తనలో ఆకృష్ణ పరమాత్ముని ఐక్యం చేసికొన్నాడు. ఐక్యతలో వియోగంలేదు.

విరహంలేదు. శ్రీరామకృష్ణ దేవుని సాధనావిధానంలోనే ఉన్నదేమో యీ ప్రత్యేకత!

తర్వాత సఖ్యభావంలో సాధనచేశాడు రామకృష్ణుడు. గోపాలుని శ్రీకృష్ణుని స్నేహితుడిగా భావించటాన్ని సఖ్యభావం అంటారు. స్నేహంలో సమానత్వం గోచరిస్తుంది. మనకు కుచేల కృష్ణుల సంబంధంలో ఆ తీయని స్నేహం కనిపిస్తుంది. అక్కడ తరతమ భేదం గోచరింపదు. ఆ ఉపాసననుకూడా కొనసాగించాడు రామకృష్ణుడు. గోపాలుని సాక్షాత్కారం పొందాడు.

పై విధంగా శ్రీరామకృష్ణుడు సకల సగుణానుభవాల్ని సాధించి సగుణానుభవ స్వరూపుడయ్యాడు. అనతి శ్రీరామకృష్ణ దేవుని సాధనావిధానంలోనే ఒక ప్రత్యేకత ఉన్నది. భక్తుడు భగవత్సాక్షాత్కారం పొందినప్పుడు ఎంతో ఆనందాన్నినుభవిస్తాడు. కాని ఆ భగవంతుడు దూరం కాగానే మరల దుఃఖాన్ని పొందుతాడు. భక్తుడు భగవంతుడు పేరుగా ఉన్నారందులో. కాని యీ శ్రీరామకృష్ణ సాధనా విధానంలో భగవత్సాక్షాత్కారం కలగటం, మరల ఆ భగవంతుడు భక్తునివదిలి ఉండలేదేమో అనునట్లుగా భక్తునిలో విలీనం అవుతాడు. ఇది భక్తుని వియోగం ఎక్కడిది? విరహం ఎక్కడిది? దుఃఖం ఏది? ఇదే ద్వైతద్వైత సమన్వయమేమో! ఇదే భక్తి జ్ఞానముల ఏకత్వమేమో! ఇట్టి సమన్వయమూర్తి మనకు లభించుట ఎంత ఆనందదాయకం!

సగుణానుభవం పూర్తి అయితే యిక నిర్గుణానుభవం. సాకారం పూర్తి అయితే నిరాకారం. ద్వైతం పూర్తి అయితే అద్వైతం అన్నమాటే! అందుచేతనే 'అదౌ సగుణమాశ్రిత్య నిర్గుణంచ తతః పరం'

అని శాస్త్రోక్తి. ఇక శ్రీరామకృష్ణుడు అద్వైతానుభవాన్ని ఆస్వాదించటానికి సంసిద్ధంగా ఉన్నాడు. ఆ అనుభవాన్ని ప్రసాదించగలిగే గురువు రాకకై నిరీక్షిస్తున్నాడు రామకృష్ణుడు.

తోతాపురి నా యతివరు సన్నిధి
అద్వైత జ్ఞానమును బొందుచు
సర్వాధ్యాత్మిక గమ్యము నాభిడు
నిర్వికల్పమున నుండె త్రయాహము.

అట్టి సమయంలో జగన్నాథ అనుగ్రహంవలన ఆయాధ్యాత్మిక గమ్యమైన అద్వైతానుభూతిని అందించటానికి ఒక సన్న్యాసి దక్షిణేశ్వరానికి వచ్చాడు. బ్రహ్మచర్య నిష్ఠాగరిష్ఠుడు, దిగంబరియు, నిర్వికల్ప సమాధ్యనుభవాన్ని ఆర్జించిన నాగ సంప్రదాయానికి చెందిన యతిపుంగవుడాయన. ఆ మహాయనీయమూర్తియే పురీ సంప్రదాయానికి చెందిన తోతాపురీ యతివరేణ్యుడు బాల్యంలోనే విరాగియై, విషయవిముఖుడై, నర్మదానదీ తీరంలో, అత్యుగ్ర తపస్సును గావించిన మహానీయమూర్తి తోతాపురి. సుమారు 40 సంవత్సరాలు సాధనచేసిన ఆమహాత్మునకు నిర్వికల్ప సమాధి లభించింది. ఆ సమాధినుండి ఏదో ఒక అవ్యక్త శక్తిచే ప్రేరేపింప బడి, అందుండి బహిర్గతమై, అంత పాదచారీయై దేశముల గుఱ్ఱములు, కలకత్తాకువచ్చి, దక్షిణేశ్వరానికి ఏతెంచి దేవాలయ ప్రాంగణంలో అడుగు పెట్టాడు ఆయన. శ్రీరామకృష్ణునిచూచాడు. సంతోషించి చాడు. తగినవాడు లభ్యం అయ్యాడు అనుకున్నాడు తోతాపురి. దగ్గరికి రమ్మని పిలిచాడు. వినయ విధేయతలతో, నమస్కరిస్తూ తోతాపురిని సమీపించాడు రామకృష్ణుడు. ఒకరినొకరు చూచుకున్నారేమో! అది ఖాహ్యంకాక అంతరం ఆయి ఉంటుంది. అది యోగ్యులైన గురుశిష్యుల సమాగమం! అది సాధక సిద్ధుల సమావేశం! అది సాకారనిరాకార

స్థితుల కలయిక! అది సగుణనిర్గుణముల సమైక్యత! అది ద్వైతాద్వైతముల అభేదసంస్థితి! అది ఆ జగన్మాత సంకల్పశక్తిచే కలిగిన అపూర్వ, ఆదర్శ, సిద్ధుల సమ్మేళనం! అది సాధకుల మహద్భాగ్యం!

అంత తనను సమీపించిన రామకృష్ణుని గాంచిన తోతాపురి 'నాయనా! నీకు అద్వైతానుభవాన్ని ప్రసాదిస్తాను. ఆ అనుభవాన్ని పొందాలంటే యత్యాశ్రమం స్వీకరించాలి. నీకు సమృతమేనా' అని ప్రశ్నించాడు రామకృష్ణుని. శ్రీరామకృష్ణుడు మందహాసం చేసి 'మా అమ్మను అడిగి వస్తాను. మా అమ్మ చెప్పినట్లు చేస్తాను' అన్నాడు. వెంటనే కాళీమాత ఆలయంలో ప్రవేశించి, ఆ జగన్మాత దరికి వెళ్ళి ఏమి ప్రశ్నించాడో. ఆమె ఏమి సమాధానం చెప్పిందో మనకు తెలియదుగాని రామకృష్ణుడు బయటకువచ్చి, 'మా అమ్మే మిమ్మల్ని నాకోసం యిక్కడకు రప్పించిందటకదా! మీవద్ద నేర్చుకోమన్నది' అన్నాడు. అవును శ్రీ కాళికాదేవి దర్శనంతోనే శ్రీరామకృష్ణుడు తన వ్యక్తిత్వాన్ని దూరం చేసుకున్నాడుగా! ఒక ఆయనకు కావలసినవి చేరువటం అతల్లి బాధ్యతయేగదా! ఆయన ఏ కార్యాన్ని చేసినా దాని సంకల్పం ఆ లోకైకమాతదే! అదే ఆయన పసితత్వాన్ని, అహంకార విదూరత్వాన్ని నిరూపిస్తాయి.

ఒక శుభదినాన తోతాపురి శ్రీరామకృష్ణునికి సన్న్యాసదీక్షను అనుగ్రహించాడు. వినూత్న కాంతితో ప్రకాశిస్తున్న ఆ శిష్యురత్నాన్ని చూచి, అనందంతో పొంగిపోయాడు ఆ గురువుంగవుడు. వెంటనే శ్రీరామకృష్ణుని ఆసీనుని చేసి, నిర్వికల్ప సమాధినిగూర్చి బోధించాడు. అతి శీఘ్రంగా దాన్ని గ్రహించిన రామకృష్ణుడు, అధ్యాత్మిక శిఖరం అయిన ఆ నిర్వికల్పాన్ని అధిరోహించాడు. ఆస్థితిలో మూడు దినాలుండి

పోయాడు బాహ్యస్మృతిని మరచిపోయి. అది సచ్చిష్యుని లక్షణం. శిష్యులు ఎంతమంది అని లెక్కకాదు నద్గురువుకి. తోతాపురి అత్యాశ్చర్యానందాలలో మునిగి పోయాడు. శ్రీరామకృష్ణుని అవతారవరేణ్యునిగా గుర్తించి, లోకోద్ధారకుడని గ్రహించి, ఆయనకు బాహ్యస్మృతిని కలిగించాడు. నాడు ఆ తోతాపురియే మన రామకృష్ణునికి బాహ్య స్పృహను కలిగించకున్న ఆ ద్వైతాద్వైత సమన్వయాన్ని మనకు బోధించే వారెవరు? అ సర్వ దేవదేవీ సాక్షాత్కార సాధన విషయాల్ని మనకు తెలిపేవారెవరు? ఆయనుభవరహస్యాలన్నింటిని మనకు వివరించే వారెవరు? అట్టి సర్వమత సమన్వయాచార్య వరేణ్యునికి తోతాపురి బాహ్యస్మృతిని కలిగింపనిచో, సువికల విశ్వతోముఖ భారతీయ సంస్కృతి ప్రాశస్త్యాన్ని ప్రపంచానికి ప్రబోధించిన శ్రీ వివేకానంద స్వామిని తయారు చేయువారెవరు? అందువలన మనము ముందుగా ఆ తోతాపురి సంయమించుకొనకు ప్రణామాల్ని సమర్పించటం ఉచిత మేమో!

ఈ విధంగా మన సనాతన ధర్మంలో నిర్వచితమైన సకల సగుణ నిర్గుణానుభవ సంపదల పొందిన రామకృష్ణుడు యింకను తృప్తిని పొందలేదు. మతాంతర సాధనల గావించుటకు సంసిద్ధుడయ్యాడు. ఆ మత రహస్యగ్రహణానికి గవేషణ సాగించాడు. ఆ మత విధానాల ననుష్ఠించి, ఉదార హృదయంతో, ఆ విషయాల్ని బోధించగలవారికై శ్రీరామకృష్ణుడు నిరీక్షించసాగాడు.

ఏ విషయాన్నైనా సక్రమంగా గ్రహించనిదే ప్రసంగించటం గాని. విమర్శించటంగాని చేయకూడదుగదా! తమ మతాన్ని అభిమానించుట మంచిదేగాని పరమతాన్ని ఖండించటం అనేది సహృదయుల

లక్షణం కాదేమో! తమ మతాభిమానం పరమత దూషణానికి ఉపయోగించుట కూడదు. పరమత ఖండనచేత కలతలు, ఆ కలతలచేత పరస్పర ద్వేషం, ఆద్వేషంచేత అశాంతి ప్రజ్వలిల్లుతాయి. ఒక మతాన్ని సరించటం, ఒక దైవాన్ని పూజించటం, మత గ్రంథాల్ని పఠించటం అనందాన్ని పొందటానికిగాని దుఃఖాన్ని అధిం చేసికొటానికి కాదుగదా! ఈ సూత్రాన్ని రామకృష్ణుడు చక్కగా పాటించటం చేసే సర్వమత రహస్యాల్ని గ్రహించ యత్నించాడు. ఆ యా మతాధిష్ఠాన మూర్తుల్ని దర్శించ ప్రయత్నించాడు. అందుచేతనే సకల మత సామరస్యాన్ని, సర్వమత సహనాన్ని అనుష్ఠించి బోధించటానికి ఉపక్రమించాడు. ఈ యాదర్శం ప్రతి వ్యక్తికి ఉంటే నేటి ప్రపంచంలో యీ అల్లకల్లోలాలకు తావులేదు. సర్వప్రశాంతియే తాండవిస్తుంది. మొదట మానవుడు మానవుడగా జీవించటం రావాలి. మానవుడు తన మానవత్వాన్ని కాపాడుకోవాలి. అపైన దేవత్వం దానంతట అదే సిద్ధిస్తుంది. ఈ రహస్యాన్ని ప్రతివ్యక్తి విశాల హృదయంతో గ్రహించి. విశాల దృష్టితో చూడాలి. విశాలంగా ఆలోచించాలి. విశాలత్వం ఉన్నచోట సంకుచితత్వం ఏదీ? మానవత్వం ఉన్నచోట కలతలేవి? వెలుతురున్న చోట చీకటికి తావేది? శాంతి నివసించే స్థలంలో అశాంతికి చోడేది? సర్వప్రశాంతి చంద్రికలు ప్రసరిస్తుంటాయి. అప్పుడే 'ఓం శాంతి శాంతి శాంతి' అనే శాంతి పాఠం సార్ధకత చెందుతుంది. అట్టి శుభదినం ఎప్పుడోకదా! శాస్త్రాలు ప్రబోధిస్తాయి. మహాత్ములు ఆచరించి చూపిస్తారు. కాని ఎవరికి వారు కృషిచేయకున్న లోకమున నేదియు లభ్యం కాదుగదా! ఈ రహస్యాన్ని ఎప్పుడు గ్రహిస్తారు? ఎప్పుడు ఆచరిస్తారు? ఎప్పుడు అనందిస్తారు? ఏమో!

దక్షిణేశ్వరానికి సాదువులు సన్నాసులు, పైష్టవులు, శక్తేయులు, ఫకీరులు అందరు వచ్చేవారు. వారందరూ ఆ ఆలయావరణంలో ఉన్న గదులలో నివసిస్తూ ఉండేవారు. అట్టివారికి భోజనాదిక వసతుల్ని ఏర్పాటు గావించిన ధన్యజీవి రాణి రాస్మణి. ఆ విధంగా వచ్చిన వారిలో ఒక ఫకీరు గోవిందరామ్. అతడు మహమ్మదీయుడవటంచేత నిర్ణీత పేళలలో నమాజు చేసేవాడు. దాన్ని చూచిన శ్రీరామకృష్ణుడు గోవిందరామ్ని చేరి, వారి మత విషయాన్ని అనేకం చర్చించేవాడు. తర్వాత ఆ మహమ్మదీయ సిద్ధాంతాల్ని ఆమూలాగ్రంగా విసి, నమాజుల చేస్తూ, మహమ్మదీయులకు పవిత్ర గ్రంథమైన ఖురాను సూక్తుల గ్రహించి, వారి సాధనల ననుష్ఠించాడు రామకృష్ణుడు. మూడు రోజులు సాధన గావించి, మహమ్మదును దర్శించాడు. ఆ మహమ్మదు కూడ శ్రీరామకృష్ణునిలో లీనం అయ్యాడు. ఆ మత సాధనల మూడు దినములు చేసి, శ్రీరామకృష్ణుడు విజయం సాధించాడంటే అది కాళికాదేవి దివ్యానుగ్రహంకదా!

శ్రీరామకృష్ణుని గదిలో బైబిలు, ఖురాను గ్రంథములు. ఏసుక్రీస్తు పటములుండెడివట! ఆ మత సాధనల జేయకముందు గూడ శ్రీరామకృష్ణుడు సర్వ సమత్వమునే చూపెడివాడు. ఆయన ఎవరిని కూడ బలవంతముగ మతములనుండి మార్చలేదు. అది ఆ మహనీయుని విశాల హృదయాన్ని సూచిస్తుంది. అందువల్లనే సర్వ మతస్థులు ఆయనవద్దకు అరుదెంచుట! మతానికి అధారమైన మనస్సు. ఆ యా ముఖ్య సూత్రాల్ని పాటించాలనేదే ఆ దివ్యమూర్తి సిద్ధాంతం. శ్రీరామకృష్ణుని శిష్యులలో శరచ్చంద్ర, శశిభూషణులు పూర్వజన్మలో

కైస్తవులైనట్లు ఆయన దివ్యదృష్టి గోచరించింది. వారే తర్వాత సన్న్యసించి శారదానందస్వామి, రామకృష్ణానంద స్వాములుగా తయారైరి. వారిరువురు బైబిలు గ్రంథంలోని సూక్తుల్ని విషయాల్ని ప్రసంగిస్తూ పాశ్చాత్యులకుకూడా ఆశ్చర్యాన్ని కలిగించేవారు. మత ద్వేషమునగాక. ఆ యా మతానుయాయుల స్థితిని గమనించి. వారికి అనుగుణమగు సందేశాన్ని దెలియజేయటమే రామకృష్ణుని ప్రత్యేకత! పుస్తకాల్ని వల్ల వేయటంకాక యథార్థ ఆచరణ రావాలి జీవితంలో. ఏ మతమైనా కోరేది యిదే!

పై విధంగా శ్రీరామకృష్ణుడు ఏనుకీర్తిస్తున్న డ దర్శించాలనుకున్నాడు. ఆ మతాన్ని అనుసరించాలనే భావన కలిగిన వెంటనే బైబిలు గ్రంథాన్ని చదవమని ఏకాగ్రతతో వినేవాడు. ఆయన హృదయంలో కైస్తవమత భావాలు గాఢంగా నటుకున్నాయి. ఒక రోజు శ్రీరామకృష్ణుడు యదుమల్లికుని తోటకు వెళ్ళాడు. కొంచెంగా అటయిటు తిరిగిన పిమ్మట అక్కడనే ఉన్న ఒక యింటిలోనికి ప్రవేశించాడు రామకృష్ణుడు. ఆ యింటిలో ఒక గోడకు ఏనుకీర్తిస్తుని ఎత్తుకొని ఉన్న మేరీమాత చిత్రపటం ఒకటి ఉన్నది. అది శ్రీరామకృష్ణుని దృష్టి ఆకర్షించింది. తదేక దృష్టితో చూస్తున్న రామకృష్ణుడికి ఆ చిత్రపటంలో ఉన్న మేరీ కీర్తిస్తులు కదులుతున్నట్లు గోచరించింది. అదే భావంతో శ్రీరామకృష్ణుడు తిరిగి దక్షిణేశ్వరానికి వచ్చాడు. కాశీదేవాలయానికి వెళ్ళ లేకపోయాడు. ఆయన మనస్సునిండా కైస్తవమత భావం నిండి ఉన్నది. అదే భావనతో, అదే భావనంతో, అదే ఏకాగ్రతతో ఆయన మూడు రోజులున్నాడు. ఆ విధంగా పంచవటిలో మైశురచి నిశ్చలంగా కూర్చుండిన రామకృష్ణునికి ఎదురుగా ఒక వ్యక్తి వస్తున్నట్లు గోచరిం

చింకి. వెంటనే రామకృష్ణుడు గుర్తు పట్టాడు. ఆయనయే ఏనుష్రభువు. అంతలో ఆ మేరీ తనయుడును, శాంతమూర్తియు, మత ప్రవక్తయు అయిన ఆ ఏనుక్రిస్తు మెల్ల మెల్ల న శ్రీరామకృష్ణుని సమీపించి ఆయనలో లీనమయ్యాడు. నాటితో శ్రీరామకృష్ణుని క్రైస్తవమత సాధన పూర్తి అయింది. సిద్ధి కలిగింది. నాటితో శ్రీరామకృష్ణుడు సకల సాధనా స్వరూపుడు, సర్వదేవతామూర్తి, సమస్త మత సమన్వయావతారంగా రూపొందాడు.

దాస్యమున హనుమంతు, వాత్సల్యమున రాము

కృష్ణుని మధురమున, గోపాలుడవై గోవిందు సఖ్యమున

అనురీతిగా, శాంత దాస్య వాత్సల్య మధుర భక్తి విధానాలలో ఉపాసన చేసి, ఆ యా అధిష్ఠాన దేవతల్ని సందర్శించి, సర్వ దేవ దేవీ స్వరూపుడయ్యాడు శ్రీరామకృష్ణుడు.

శా॥ మూడే రోజులలోన బుద్ధు నటులే మూన్నాళ్ళలో గీర్తు. నా
మూడే రాత్రిలో మహమ్మదు, పరంబౌ నిర్వికల్పంబు, నా
మూడే నాడుల నెవ్వడైన గనెనే పూర్వంబు! దర్శించునో
నేడైనన్, గనగల్గునొక్కొ యికనేనిన్ రామకృష్ణ ప్రభూ!

మూడు రోజులకు ఒక్కొక్క సాధనచేసిన మహనీయమూర్తి శ్రీరామకృష్ణుడు. ఇట్టిది ఏ చరిత్రలో గోచరింపదు. సకల మత సార రసాస్వాదన చేయ గల్గిన శక్తి, సర్వమత సామరస్యాన్ని చాట గల్గిన సర్వశక్తి స్వరూపుడు శ్రీరామకృష్ణుడు. అందువలననే,

స్థాపకాయ చ ధర్మస్య సర్వ ధర్మస్వరూపిణే।
అవతారవరిష్టాయ రామకృష్ణాయ తే నమః॥

సర్వధర్మ స్వరూపుడును, ధర్మ సంస్థాపకుడును, అవతార
వరిష్టుడును అయిన రామకృష్ణునికి నమస్కారము అని శ్రీ వివేకా
నందునిచేతను,

సమన్వయమహాచార్యం యుగధర్మస్వరూపిణం।
సర్వదేవస్వరూపం శ్రీరామకృష్ణం నమామ్యహం॥

యుగధర్మ స్వరూపుడును, సమన్వయ మహాచార్యుడును,
సర్వదేవ స్వరూపుడనై న శ్రీ రామకృష్ణునికి పరజ్ఞాపములు అని
శ్రీరామకృష్ణానంద స్వామిచేతను,

సర్వ సాధన సంయుక్తం సర్వధర్మ సమన్వయం।
సకలానుభవసంపన్నం రామకృష్ణం నమామ్యహం॥

సర్వసాధన యుక్తుడును, సర్వధర్మ సమన్వయుడును, సక
లానుభవ సంపన్నుడు అయిన రామకృష్ణునికి వందనములు అని అనేక
విధములుగ సంస్తుతింపబడిన సమన్వయవతారుడు శ్రీరామకృష్ణుడు.

మ॥ అవలంబించిరొక్క చూర్ణమును గమ్యస్థానమున్ జేర యో
గివరేణ్యుల్ గురులైన, కాని పటుశక్తిన్నీవలెన్ సర్వ మా
ర్గవితానాంతములంది సర్వమతసౌభాగ్యార్థ సందేశ సా
రవిశేషంబుల దెల్పగల్గిరె! నుధీరా! రామకృష్ణ పరీక్షా!

ఒక్కొక్క గురువు ఒక్కొక్క సిద్ధాంతాన్ని స్థాపించాడు. కాని శ్రీరామకృష్ణుడుమాత్రం సకల సిద్ధాంత సమన్వయం గావించాడు. ఆ సిద్ధాంత సమన్వయంచేత మత సామరస్యం, ఆ మత సామరస్యంచేత సమత్వం, ఆ సమత్వంచేత సకలహృదయ సమ్మేళనం, ఆ సమ్మేళనం చేత ప్రశాంతి లభిస్తాయి.

మొదట సమస్త సిద్ధాంత రహస్యాల్ని సక్రమంగా గ్రహించాలి. ఆ పైన సర్వ సాధనలను చేయాలి. అప్పుడు సర్వ ఋత సమన్వయం ఏర్పడుతుంది. అప్పుడే సకలానుభవ ప్రాప్తి. శ్రీరామకృష్ణునిలో అంతా సర్వ సమన్వయమే గోచరిస్తుంది. బోధించటంలో భేదదృష్టియేగాని అనుభవంలో అంతా అభేదత్వమే! అనుభవంలో రాగ ద్వేషాలు లేవు. అనుభవంలో ఈర్ష్యాసూయలు లేవు. అనుభవంలో ఖండనమండనాలు లేవు. సాధనలో భేదములుగాని సిద్ధత్వంలో ఉండవనునదియే పర్యవసానం. ఆ దివ్యానుభవ రహస్యాన్ని గ్రహించలేని పామరులు, వానిని వ్యక్తిగత భేదములనియు, అనుభవంలో ఉన్న తారతమ్యాలనియు చెప్పుచు, తాము భేదంతో వ్యవహరిస్తూ, యితరులకును భేదాభిప్రాయాన్ని కల్పిస్తుంటారు. సుసంస్కారవంతులు దీన్ని గ్రహింపగలరు.

పై విధంగా శ్రీరామకృష్ణుడు శాక్తేయాన్ని, శైవాన్ని, వైష్ణవాన్ని గ్రహించి, సకల దేవతల్ని, సాక్షాత్కరింపజేసికొన్నాడు గదా! ఈ సర్వమత సాధనలచేత, ఈ సకలదేవతా సాక్షాత్కారం చేత ప్రయోజనం ఏమిటి? ఆయన విశిష్టత ఏమిటి?

‘యా దేవీ సర్వభూతేషు శక్తిరూపేణ సంస్థితా! నమస్తస్యై
 నమస్తస్యై నమస్తస్యై సమోనమః॥’ ‘యా దేవీ సర్వభూతేషు ప్రేమ
 రూపేణ సంస్థితా! నమస్తస్యై నమస్తస్యై నమస్తస్యై సమోనమః॥’
 ‘యాదేవీ సర్వభూతేషు మాతృరూపేణ సంస్థితా! నమస్తస్యై నమస్తస్యై
 నమస్తస్యై సమోనమః॥ సర్వభూతాంతర్గతం అయిన శక్తిని ప్రేమ
 మూర్తిగా, మాతృదేవతగా మలుచుకొని, ఆ దృఢ భావంతోనే
 ఆరాధించి, పసిబిడ్డవలె విలపించి, ‘అమ్మా! అమ్మా!’ అని ఆదేవ
 చెందిన రామకృష్ణుడు, ఆ కాళికాదేవిని సృష్టిస్థితి లయకారిణిగా గాకి
 లోకమాతగనే దర్శించి, ఆమె వాఙ్మూల్యమృతాన్ని చూరగొన్నాడు.
 భగవంతుని మాతృమూర్తిగా జూచుటచే నెట్టి అపవిత్రతయు, దరికి
 జేరడుగదా! సర్వశక్తిమయి, సర్వప్రేమమయి, సర్వలోకమయి,
 సర్వజీవమయి, సర్వభూతమయి అయిన శక్త్యుపాసన చేసినవానికి
 యితర దేవతా సాక్షాత్కారం అవసరం లేదు. ఆ దేవతామూర్తి
 లెల్లరు ఆ శక్తిరూపములే. అయినను అనుభవంతో గ్రహించి పలుకుట
 మంచిదని శ్రీరామకృష్ణుని అభిప్రాయమై యున్నదేమో! యాత్రలోన్న
 చక్కగా చేసి వచ్చి చెప్పినవాని మాటలకు, ‘యాత్రామార్గదర్శి’ అనే
 పుస్తకాన్ని చూచి చెప్పినవానికి తారతమ్యం ఎట్లా ఉంటుందో అదే
 విధంగా అనుభవం పొందినవాని ప్రబోధకు, కేవలం గ్రంథావలోకనం
 చేసినవాని బోధకు అంత భేదం ఉంటుంది. అద్య శక్త్యాధానచేత
 సర్వశక్తియుతుడై చెల్వొందాడు శ్రీరామకృష్ణుడు. శ్రీరామకృష్ణ
 దేవుని శాక్తేయ సాధనా విశిష్టత యందు ప్రస్ఫుటంగా ద్యోతకం
 అవుతున్నది. శాక్తసాధనచేత శక్తిస్వరూపుడయ్యాడు రామకృష్ణుడు,
 అందుచేతనే సకల తంత్ర రహస్యాల్ని గ్రహించి, భగవతికి పసిబిడ్డయై,
 సర్వశ్రీలోకాన్ని మాతృదేవతగ దర్శించగలిగాడు ఆయన.

బాల్యంలోనే శివరాత్రి రోజున శివ సాక్షాత్కారాన్ని పొంది. నాడే ఆ అనందామృత రసాన్వాదన గవించి. త్యాగ, ధైర్యగర్భ, నమాధి. విషయ విముఖత్వాది శంకర గుణగణాల్ని అవలంబించి, సాధించిన శైవమత నిష్ఠాతుడు శ్రీరామకృష్ణుడు.

శ్రీ రఘురామునియందు అనన్య భక్తి, భగవద్విషయాను రక్తి, బ్రహ్మచర్య పరిపాలనం, చురుకుదనం, సమయస్ఫూర్తి, శక్తియుక్తులు హనుమదుపాసనచేత సాధించాడు శ్రీరామకృష్ణుడు. కష్ట సహిష్టుత, నిరాడంబరత, క్షమ, త్యాగం సీతాసాధ్వీ సందర్శనచేత పొందాడు శ్రీరామకృష్ణుడు. ధర్మతత్పరత, సత్యవాక్యపాఠన, ద్వంద్వ సహిష్టుత, నిర్లిప్తత. దయాదికములు శ్రీ రామోపాసన వలన పొందాడు శ్రీరామకృష్ణుడు. అవ్యభిచార భక్తి, నిర్మలప్రేమ, భక్తి తత్పరతలు రాధికాదేవి సందర్శనచేత సంపాదించాడు శ్రీరామకృష్ణుడు. నిష్కామత్వం, అమాయకత్వం, పవిత్రత్వం, కళావైదుష్యం, జగద్గు రుత్వం, జ్ఞాన సంస్థితి, అతీత తత్త్వాల్ని శ్రీకృష్ణపరమాత్మ సాక్షాత్కారం చేత పొందాడు శ్రీరామకృష్ణుడు. ఆయనకున్న ఆ యా సర్లక్షణాలు ఆ యా ఉపాసనలద్వారా మనకు వ్యక్తం అయ్యాయి. శాంత దాస్య సఖ్య వాత్సల్య మధురభక్తి పంచకంచేత వైష్ణవ సాధనలద్వారా వైష్ణవ మతావలంబియై వైష్ణవుడయ్యాడు శ్రీరామకృష్ణుడు.

తర్వాత సర్వ సౌభాగ్యత్వాదికం మహాప్రేమచుంద్వారా. శాంతి ప్రేమల క్రైస్తవంద్వారా పొందిన ధన్యాతిధన్యుడు శ్రీరామ కృష్ణుడు. ఈ విధంగా ఆయన సర్వసాధనావతారం అనటంలో, సర్వ దేవదేవీస్వరూపుడు అనటంలో ఏ విభజన సందేహం లేదు. ముమ్మాటికి లేదు, లేదు, లేదు.

పైవిధంగా సకల దేవతోపాసనలతో సర్వ సల్లక్షణోపేతుడైన శ్రీరామకృష్ణుడు తన దరికి జేసిన శిష్యుల్ని పరీక్షించి, ఒక్కొక్కరికి ఒక్కొక్క దేవతా మంత్రాన్ని ఉపదేశించి, ఆ యా సాధనా విధానాలను వారికి బోధించి, అందు వారిని నిష్ఠాతుల్నిగా తయారు చేయగలిగాడు.

దృష్టిచే స్పర్శచే తలపుచే వాక్కుచే
దివ్యాత్మరసములను ద్రావజేసి

అనురీతిగా దృష్టిచే గొందరికి, మరికొందరికి స్పర్శచే, కొందరికి భావనచే, యింకా కొందరికి వాక్కుచే వారి వారి ఇష్టదైవ దర్శన భాగ్యాన్ని ప్రసాదించిన అవతారవర్యుడు, గురుపుంగవుడు శ్రీరామకృష్ణ దేవుడు. ఇది అందరికి సాధ్యం కాదు.

అనేకమంది ఉపాసకులకు శ్రీరామకృష్ణుడు వారి వారి ఉపాస్యమూర్తులుగ సాక్షాత్కరించి, వారిని అనుగ్రహించి, ఆనందింపజేసినట్లుకూడ స్పష్టంగా తెలుస్తున్నది. ఎవరెవరు ఎటువంటి మహద్భాగ్యాన్ని పొందారో చూద్దాం.

భైరవీ ప్రార్థింప ప్రేష్ట రూపము దాల్చి
భూతాంతరాత్మవని ప్రకటపరచి
అఘోరమణి గోర శ్రీకృష్ణరూపమున
అవ్యయ ప్రేమమున నాడినావే

మధురు ధన్యుని జేయ నర్థనారీశ్వరుగ
మధురరూపము దాల్చి మహిమ జూపి
శారదామాయికిని శక్తి కాళిగ దోచి
సత్యస్వరూపంబు చాటినావే

భైరవి బ్రాహ్మణికి ఆమె ఇష్ట దైవమైన శ్రీరామచంద్రునిగను, అఘోరమణి దేవికి శ్రీ కృష్ణ పరమాత్మగను. మధురనాథుడికి అర్థ నారీశ్వరునిగను, శ్రీ శారదాదేవికి శక్తి స్వరూపిణియైన కాళికాదేవిగా, శ్రీ గౌరీమాయికి శ్రీ కృష్ణ చైతన్య మహాప్రభువుగా దర్శనం అనుగ్రహించిన శ్రీరామకృష్ణుడు సర్వదేవతా స్వరూపుడే! అట్టి మహాత్ముడు మన భారతదేశంలో జన్మించటమే ఒక మహద్భాగ్యం! అట్టి దివ్య మూర్తిని అనుసరించటమే ఒక పుణ్య విశేషం! ఆయన మన భారతీయ సంస్కృతికి శిరోభూషణం!

శ్రీరామకృష్ణ దేవుని చరిత్రలో బహిర్గతం అయినవి కొన్ని మాత్రమే! ఇంకా మనకు తెలియనివి ఎన్నో! ఆ మహానుభావుడు ఏ ఏ పుణ్యాత్ములకు ఏ ఏ రూపంలో దర్శనం యిచ్చాడో మనకు తెలియదు. గదా! ఆ యా విషయాలు మనకు తెలియాలంటే మనంకూడా అంత ఎత్తుకు ఎదగాలి. అంటే ఆ లక్షణాలు రావాలి గదా!

శక్తియాతడే శంకరుడు నాతడే
శ్రీరాముడతడే శ్రీకృష్ణుడతడే
సర్వదేవ దేవిరూపధారుడతడే

అని సర్వ దేవదేవీస్వరూపుడుగా సర్వులచే కీర్తింపబడినవాడు శ్రీరామకృష్ణుడు. రామోపాసన ఎలా చేయాలి అంటే దానికి ఆదర్శంగా ఉంటాడు రామకృష్ణుడు. కృష్ణభక్తిని సాధించాలంటే రామకృష్ణుడు ఆదర్శం. శక్త్యారాధన ఎలాగ అంటే అందులో ఆదర్శం రామకృష్ణుడు. ఈవిధంగా సర్వాదర్శమూర్తి శ్రీరామకృష్ణుడగుదా!

మహమ్మదీయులు, క్రైస్తవులు శ్రీరామకృష్ణుని సన్నిధికి వచ్చే వారు. వారి వారి మత ప్రవక్తలను ఆయనలో దర్శించి, అనందించి, తృప్తిని పొంది, ఆయనతో కొంతకాలం నివసించేవారు. ఆయన సర్వ మత సామరస్యానికి జోహారులు అర్పించేవారు. నాటి బ్రహ్మసమాజ మతస్థుల రాకకు యిదియే కారణమేమో!

వైష్ణవ చరణుడు, గౌరీపండితుడు మున్నగు శాక్తేయులను ఆ తంత్రానుభవమూర్తిని ఆశ్రయించి తమకు తెలియని అనేక విషయాల్ని గ్రహించుకొని, శ్రీరామకృష్ణునివద్ద నిరహంకారులై ఉండేవారగుదా!

అఖిల సాధనమ్ములందు ఆరితేరెనే

అనుభవానందమందు మునిగియుండునే

అనువిధాన అనేకమంది సర్వ సంప్రదాయ సన్న్యాసులు, అనేకమంది మహాపండితులు శ్రీరామకృష్ణునిజేరి, వారి వారి సందేహములను నివారణ చేసికొనెడివారు. నాడు, నేడుకూడ సర్వమతస్థులు, సకల సంప్రదాయస్థులు, ఉపాసకులు, అద్వైతులు శ్రీరామకృష్ణుని ఆదర్శంగా గ్రహించి, ఆరాధిస్తున్నారు. ఎందుచేత?

ద్వైతాద్వైత సిద్ధాంత పరమావధీ
శుద్ధాత్మైక సాధన సంపన్నధీ
అనుభవ పెన్నిధి, ఆనందాంబుధి

అనురీతిగా ద్వైతాద్వైతానుభవసంపన్న మూర్తిగా వెలుగొంద
టమే కారణం. ఇట్టి సర్వ సమన్వయమూర్తి మహాకరు కానరాడు.

విద్యావంతుడైన విద్యాదానం, బలవంతుడైన శక్తి ప్రదానం,
ధనికుడైన ధనదానం చేస్తారుగదా లోకంలో. ఆ యా శక్తి కలవాడు
ఆ యా కార్యాల్ని నిర్వహిస్తేనే అందంగా ఉంటుంది. అదే విధంగా
గురుత్వంకూడ. అనుభవ సంపదతో తులతూగినవాడే 'గురు' పదార్థుడు.
రాగద్వేషాలను వీడి, కాంక్షల నశింపజేసికొని, పైరాగ్య భూషితుడై,
సాధకుడై, సిద్ధుడై, అనుభవంతో విరాజిల్లేవాడు గురువరేణ్యుడు.
'శ్రోత్రియం బ్రహ్మనిష్ఠం' అనిగదా శ్రుతివాక్యం! ఇట్టి సద్గురువును
గాంచినంతనే సచ్చిష్యునికి తాను యథార్థ శిష్యుడు కావాలనే భావవ
ఉదయించాలి. పైరాగ్యం అభివృద్ధి చెందాలి. భగవంతునికై తపించాలి.
సాధనకై ఆరాటం చెందాలి, శాస్త్రజ్ఞానంయొక్క అవశ్యకత్వాన్ని గ్రహిం
చాలి. అనుభూతికై ఆపేదన పొందాలి. ఇదియే యథార్థ. గురుశిష్య
సంబంధం! ఇట్టి గురుశిష్యులనుండి జ్ఞానం ప్రవహిస్తుంది. ప్రపం
చానికి శాంతి లభ్యం అవుతుంది. పై లక్షణాలు లేనిచో అజ్ఞానం
అధికం అయి, విభేదత్వం ఏర్పడి, అశాంతి కలుగుతుంది. అసలే
అజ్ఞానంలో మ్రగ్గుతున్న ప్రజానీకానికి యింకా అజ్ఞానం పెంచే
అవకాశం కలుగుతుంది.

ద్వైతాద్వైతపు మధువు నపారముగా గల శ్రీరామకృష్ణ
పారిజాతమును మధుపచయమువలె జేరజొచ్చె బహు శిష్య
సమూహము

సుగంధంతో కూడిన కమలం వికసించగానే అందున్న మకరం
దాన్ని గ్రోలటానికి తేనెటీగలు చేరే విధంగా సకలానుభవ స్వరూపుడగు
శ్రీరామకృష్ణుడను నొక అధ్యాత్మిక పద్మం వికసించింది. అందున్న
అనుభవామృతాన్ని అస్వాదింపటానికి శిష్య సమూహం రాసాగింది. అది
గురుత్వంకోసం శ్రీరామకృష్ణుని తపన కాదు. అది భగవతీ కాళికా
మాయి సంకల్పం.

ఒక్క సాధన చేసి, ఒక్క అనుభవాన్ని పొందిన వాడు గురు
వుకదా! సకల సాధనల గావించి, సర్వానుభవ సంపదల మునిగినవాడు
జగద్గురువు. ఏ సాధన లేక, ఏ అనుభవం లేక ఉపదేశాలు చేస్తూ శిష్యు
లకై ప్రాకులాడేవారిని ఏమనాలో మరి!

యథార్థ, గురు వ్యక్తిత్వాన్ని, శ్రేష్ఠత్వాన్ని వివరించటానికో
అన్నట్లుగా శ్రీ శారదానంద స్వామి శ్రీరామకృష్ణునిగూర్చి ఒక శ్లోకం
వ్రాసి ధన్యుడయ్యాడు.

సర్వ ధర్మ స్థాపస్తవం సర్వ ధర్మ స్వరూపకః!
అచార్యాణాం మహాచార్యో రామకృష్ణాయ తే నమః॥

సర్వ ధర్మ స్వరూపకుడును, సర్వ ధర్మ స్థాపకుడును,
అచార్యులలో మహాచార్యుడైన రామకృష్ణునికి నమస్సులు. సద్గురువు

అభింఛడం సాధకుని మహాదృష్టం. అట్టి అదృష్టం ఏ కొద్దిమందికో లభిస్తుంది. అట్టి వారు కోటికొక్కరు ఉంటారేమో! అట్టి వారిని చూచే అదృష్టంకూడా గ్రహించుకునే అదృష్టం అందరికి కలుగదు. అందుచేతనే 'అనేక జన్మ సంసిద్ధిః' అన్నది శాస్త్రం.

ఇక అట్టి సకలానుభవ చక్రవర్తి యనదగిన ఆ శ్రీరామకృష్ణుని సన్నిధానంలో ప్రవేశించి ఒక్కసారి చూచి ఆనందిద్దాము.

పండిత పామరులేకమైరి యట పేదలు ధనవంతులును కలిసిరి
సర్వ జాతులును సర్వ మతస్థులు సర్వ వర్ణములు భక్తితో జేరిరి

శ్రీరామకృష్ణుని సన్నిధానంలో జాతి మత వివక్షతలు లేవు! అచ్చట పండిత పామర తారతమ్యం అగోచరం! అచ్చట ధనిక పేద భావం అభావం! అచ్చట స్త్రీ పురుష దృష్టిలేదు! అచ్చట మత వ్యత్యాసం అగోచరం! అంతా సర్వ సమన్వయమే! అంతా సర్వ సమత్వమే!

నాడు కలకత్తా నగరంలో ఉన్న సంఘ సంస్కర్తలు, బ్రహ్మ సమాజ సంస్థాపకులు, నాటక రచయితలు, ధనికులు, ఉన్నత పదవులలో ఉన్నవారు, భిక్షులు, జ్ఞానులు, ఉపదేశకులు, ఇంకను అనేకమంది శ్రీరామ కృష్ణుని సన్నిధిలో తమను తాము మరచి ఉండే వారు. అట్టి వారిలో కేశవచంద్ర సేన్, మహేంద్రనాథ గుప్త, వైష్ణవచరణుడు, గౌరీపండి తుడు, మధురనాథుడు, గిరీశచంద్రఘోష్, రామచంద్రదత్త, సురేశ నాథ మిత్ర, బలరాం బోస్, దుర్గాచరణ నాగ్ మొదలై వారు శ్రీరామకృష్ణ దేవునికి దాసానుదాసులై, ఆయన సమాధి సంస్థితుల వీక్షించుచు, ఆయన దివ్య పారమార్థిక సంభాషణల వింటూ, ఆయన గాన మాధుర్యానికి పర

వశులవృతూ, ఆయన గాఢ భక్తి పారవశ్యానికి తన్మయత్వంచెందుతూ, ఆయన సంకీర్తనతో కూడిన నృత్యానికానందిస్తూ, తమ తమ గృహస్థ జీవితంలో మమకార రహితంగా జీవిస్తూ, శ్రీరామకృష్ణుని ఆదర్శాలను హృదయంలో నింపుకుని, ఆదర్శ గృహస్థులుగా తయారై, వారి జీవితాల్ని పునీతం చేసుకున్న ధన్య జీవులు. పురుషుల వలెనే స్త్రీలును శ్రీరామకృష్ణుని ఆదర్శంగా భావించి తమ జీవితాల్ని పునీతం చేసుకున్నారు.

లింగభేదమంచు బుద్ధి వెదకినలేదే !
ధనముబట్టి తారతమ్య మెంచుటలేదే !
పండితులను చేరదీయు పద్ధతి లేదే !

అనువిధాన సర్వ సమత్వం ఆ శ్రీరామకృష్ణ డేవునిలో, ఆయన సన్నిధిలో శృత్యం చేస్తున్నట్లున్నది. సర్వ సమత్వం, సమత్వం పొందినవారి సాన్నిధ్యంలోనే కలుగుతుంది. అదే వారి విశిష్టత విద్యావంతులు యువకులనేకులు విషయవాంఛలను బేరు ప్రతిష్ఠల లౌకిక జీవితమెల్ల దృఢించి ఏక నిష్ఠతో రామకృష్ణునే గురోత్తం సునిగ సమ్మి గొల్చుచు గురుముఖజనిరసుధావాక్యముల గోరి తన్మయత నాట్యము సల్పరి ఘోరతపంబుల కాలము గడిపిరి.

శ్రీరామకృష్ణుని ఆశ్రయించిన గృహస్థులు పైన చెప్పినట్లు తమ జీవితాల్ని ఆ దర్శప్రాయంగా మలుచుకొన్నారు. కాని శ్రీరామకృష్ణుని కామకాంచన త్యాగ విశిష్టతను, వైరాగ్యాన్ని, సాధనా పటుత్వాన్ని చూసిన లౌకికదృష్టిగల ధనవంతులు, విద్యావంతులైన సుసంస్కార యుతులైన యువకబృందం, విషయ నుఖాలను వర్జించి. త్యాగ వైరాగ్యోపేతులై. ఆధ్యాత్మికజ్ఞాన విపాసువులై. శ్రీరామకృష్ణుని

సర్వతోముఖ ప్రజ్ఞనుచూచి, ఆయనను జగదురువుగా విశ్వసించి, ఆయనకు శిష్యులై, బహుముఖ ప్రజ్ఞనార్జించి, అనేక ముఖ్యసాధనల తీవ్రంగా చేశారు. వారందరూ భావిజీవితంలో యతివరేణ్యులై, శ్రీరామకృష్ణుని సర్వమత సమన్వయ సందేశాన్ని ప్రపంచానికి అందించిన మహానుభావులే! శ్రీరామకృష్ణుని సన్న్యాస శిష్యులు పదునేడు గురు. శ్రీలలోగూడ నాడే శ్రీ శారదాదేవిని అదర్శంగా గ్రహించిన గౌరీమాయి, గోలప్మాయి, యోగినీమాయి, మొదలైన సన్న్యాసినులు ఉన్నారు. వారంతా శ్రీరామకృష్ణుని అవతారవద్యునిగా గ్రహించి, ఆయన అనుగ్రహాన్ని పొందిన ధన్యజీవులే!

స్వర్ణమాత్రన సర్వభవముల సర్వనశనకారకుడవై
నిర్వికల్పసుధా ప్రవాహము చేర్పజాలెడు స్వర్ణపేది.

అనువిధంగా భవబంధాల్ని భేదించగల శక్తిసామర్థ్యాలు కలిగించేది ఆయన దివ్య కరస్పర్శ! ధ్యానం కుదరక తఃస్തുన్న సాధకులకు ఏకాగ్రతను కలిగించేది ఆయన దివ్యకరస్పర్శ! లౌకిక బాధల మృగ్గుచు పరితఃస్తున్న అపేదనాపరులకు అమూల్యజ్ఞాన సంపదను ప్రసాదించేది ఆయన దివ్య కరస్పర్శ! పేయేల? అధ్యాత్మిక గమ్యం అయిన నిర్వికల్ప సమాధ్యనుభూతినే శ్రీ వివేకానందునికి అనుగ్రహించింది ఆయన దివ్య కరస్పర్శ! అదియే ఆ గురువరేణ్యుని మహత్వం! అదియే ఆ గురుపుంగవుని ఉన్నతాధ్యాత్మిక సంపద! అదియే ఆ గురువర్యుని సర్వతోముఖ ప్రజ్ఞ! అట్టి విశాల విశ్వతోముఖత్వ ప్రజ్ఞాశాలి శ్రీరామకృష్ణదేవుడు. ఆ ప్రజ్ఞ భగవద్దర్శనం వలన లభిస్తుంది. ఆ ప్రజ్ఞ అమానుష. సాధనల ఫలితం! ఆ ప్రజ్ఞ అస్థలిత బ్రహ్మచర్యంవలన లభిస్తుంది! ఆ ప్రజ్ఞ అద్వైతానుభవ జనితం!

ఆ ప్రజ్ఞ యీ లోకీక విద్యలవల్ల అలభ్యం, ఈ లోకీక విద్యల
మనస్సు వికసిస్తుందేమోకాని హృదయం వికాసం చెందదు.
వికాసంవల్ల సుఖం లభ్యకాని హృదయ వికాసంవల్ల ఆనందం ల
శాస్త్రాధ్యయనంచేత మనోవికాసం చెందిన సాధకడు అనుభవ
హృదయ వికాసం, హృదయ విశాలత్వాలను అందుకుంటాడు,
వల్లనే 'హృదా మనిషా' అని శాస్త్రం. అట్లుకాక కేవలం
వికాసం లభించినా సంకుచితత్వం తొలగదు. సర్వజ్ఞత్వం సమా
భూతిపరుడైన సిద్ధునికిమాత్రమే సాధ్యం.

పూర్వ చరిత్రల పూర్తివెదికిన నేటి లోక గురుకోటిని జూచి
నిన్నుబోలు గురులెన్నె మహాత్మా! నీకు నీవేగద నిక్కముసాటి

అని ఆ జగద్గురువు. సమరసమూర్తి, శాంతి ప్రద
రామకృష్ణుడు కీర్తింపబడుట యధార్థ సత్యం,
లోకకళ్యాణమై శోకదేహము దాల్చు
సాకార బ్రహ్మంబు సాక్షియును నాతడే

అనునట్లు లోక శ్రేయస్సుకోసం ఆ మహాత్ములు మూల్లోక
జన్మిస్తారు. బాధామయమైన యీదేహాన్ని ధరిస్తారు. వారు మనకో
యిన్ని బాధలు చెందుతూ, మనకు మూర్తిని యివ్వటానికి ఎ
డిపాయాలు చెప్పుతారుగదా! మనం నిజంగా వారి ఋణం తీ
కుంటున్నామా? వారు పుట్టినప్పుడు కనిసం మనం పుట్టే అవకా
లేకున్నా కనీసం వారి ప్రబోధాలనైనా చదువు కుంటున్నామా? కనీ
వినగలుగుతున్నామా? వారు మనకోసం వారి సుఖాలన్నీ త్యాగం
వస్తే మనం ప్రాపంచిక విషయత్యాగం చేయకపోగా వారినే త్యా

చేస్తున్నాం. అంటే మన అభివృద్ధినే మనం దూరం చేసుకుంటున్నమాట?

శిష్టవరులను రక్షసేయగ దుష్ట జనులను శిక్షసేయగ యుగయుగంబున నవతరించెడు సగుణమూర్తివి శ్రీ జ

దుష్ట శిక్షణ శిక్ష రక్షణార్థం ప్రతియుగంలో ఒక మహాత్ముడు జనిస్తుంటాడు. అందుచేతనే యిదే బావాన్ని 'పరిసాధూనాం వినాశాయ చ దుష్కృతాం అనిగీతలో కృత్ ప్రబోధించాడు. తమో గుణంలో స్థూలరూపమైన దుష్ట శిరక్షణలు, రణో గుణంలో సూక్ష్మరూపమైన దుష్ట సంస్కార శిష్ట సంస్కార పోషణలు. సత్త్వగుణంలో దుష్ట శిష్ట సంరక్ష దుష్టులనుకూడ రక్షణ చేస్తాడు భగవానుడు. శ్రీరామకృష్ణ సత్త్వసంబంధమైన కార్య నిర్వహణకే అవతరించాడనటం ఆయన జీవితంలో దుష్టరక్షణయే ప్రధానంగా గోచరిస్తుంది.

పై విధంగా యీ స్థూల శరీరాన్ని మనకై ధరింపసాధనజేసి, మనకై సిద్ధత్వాన్ని బొంది, మనకై ఆపేద! ఆ శ్రీరామకృష్ణుని శరీరంలో రుగ్మత ప్రవేశించింది. శరీరబాధలు తప్పవుగదా! శ్రీరామకృష్ణుని కంఠంలో వ్రణ దేవితో సంభాషించింది ఆ కంఠమే! అనేక సాధన విషయామందికి వివరించింది ఆ కంఠమే! అనేక హాస్యోక్తులతో అనందింపజేసింది ఆ కంఠమే! అనేక మందిని ప్రేమతో రదరిజేస్తూ కొన్నది ఆ కంఠమే! ఆ కంఠంలోనే నేనీ తయారైంది.

ఆ ప్రజ్ఞ యీ లౌకిక విద్యలవల్ల అలభ్యం. ఈ లౌకిక విద్యలవల్ల మనస్సు వికసిస్తుందేమోకాని హృదయం వికాసం చెందదు. మనో వికాసంవల్ల సుఖం లభ్యకాని హృదయ వికాసంవల్ల ఆనందం లభ్యం. శాస్త్రాధ్యయనంచేత మనోవికాసం చెందిన సాధకడు అనుభవంచేత హృదయ వికాసం, హృదయ విశాలత్వాలను అందుకుంటాడు, అందు వల్లనే 'హృదా మనిషా' అని శాస్త్రం. అట్లుకాక కేవలం మనో వికాసం లభించినా నంకుచితత్వం తొలగదు. సర్వజ్ఞత్వం సమాధ్యను భూతిపరుడైన సిద్ధునికిమాత్రమే సాధ్యం.

పూర్వ చరిత్రల పూర్తివెదికిన నేటి లోక గురుకోటిని జూచిన
నిన్నుబోలు గురులెన్నె మహత్మా! నీకు నీవేగద నిక్కముసాటి

అని ఆ జగద్గురువు. సమరసమూర్తి. శాంతి ప్రదయైన
రామకృష్ణుడు కీర్తింపబడుట యధార్థ సత్యం,
లోకకళ్యాణమై శోకదేహము దాల్చు
సాకార బ్రహ్మంబు సాక్షియును నాతడే

అనునట్లు లోక శ్రేయస్సుకోసం ఆ మహాత్ములు మూల్లోకంలో జన్మిస్తారు. బాధామయమైన యీదేహాన్ని ధరిస్తారు. వారు మనకోసం యిన్ని బాధలు చెందుతూ, మనకు మూర్తిని యివ్వటానికి ఎన్నో ఉపాయాలు చెప్పుతారుగదా! మనం నిజంగా వారి ఋణం తీర్చు కుంటున్నామా? వారు పుట్టినప్పుడు కనిసం మనం పుట్టే అవకాశం లేకున్నా కనీసం వారి ప్రబోధాలనైనా చదువు కుంటున్నామా? కనీసం వినగలుగుతున్నామా? వారు మనకోసం వారి సుఖాలన్నీ త్యాగంచేసి వస్తే మనం ప్రాపంచిక విషయత్యాగం చేయకపోగా వారినే త్యాగం

చేస్తున్నాం. అంటే మన అభివృద్ధినే మనం దూరం చేసుకుంటున్నాం అన్నమాట?

శిష్టవరులను రక్షసేయగ దుష్ట జనులను శిక్షసేయగ
యుగయుగంబున నవతరించెడు సగుణమూర్తివి శ్రీ జగద్గురో!

దుష్ట శిక్షణ శిక్ష రక్షకార్థం ప్రతియుగంలో ఒక్కొక్క మహాత్ముడు జనిస్తుంటాడు. అందుచేతనే యిదే బావాన్ని 'పరిత్రాణాయ సాధూనాం వినాశాయ చ దుష్కృతాం అని గీతలో కృష్ణుడుకూడా ప్రబోధించాడు. తమో గుణంలో స్థూలరూపమైన దుష్ట శిక్షణ శిష్ట రక్షణలు, రజోగుణంలో సూక్ష్మరూపమైన దుష్ట సంస్కార వినాశం, శిష్ట సంస్కార పోషణలు. సత్త్వగుణంలో దుష్ట శిష్ట సంరక్షణ అనగా దుష్టులనుకూడ రక్షణ చేస్తాడు భగవానుడు. శ్రీరామకృష్ణుడు యీ సత్త్వసంబంధమైన కార్య నిర్వహణకే ఆవతరించాడనటం సుస్పష్టం. ఆయన జీవితంలో దుష్టరక్షణయే ప్రధానంగా గోచరిస్తుంది.

పై విధంగా యీ స్థూల శరీరాన్ని మనకై ధరించి, మనకై సాధనజేసి, మనకై సిద్ధత్వాన్ని పొంది, మనకై ఆపేదన చెందిన ఆ శ్రీరామకృష్ణుని శరీరంలో రుగ్మత ప్రవేశించింది. శరీరధారికి యీ బాధలు తప్పవుగదా! శ్రీరామకృష్ణుని కంఠంలో వ్రణం లేచింది. దేవితో సంభాషించింది ఆ కంఠమే! అనేక సాధన విషయాల్ని అనేక మందికి వివరించింది ఆ కంఠమే! అనేక హాస్యోక్తులతో శిష్యుల్ని అనందింపజేసింది ఆ కంఠమే! అనేక మందిని ప్రేమతో రమ్మని పిలిచి దరిజేల్చి కొన్నది ఆ కంఠమే! ఆ కంఠంలోనే నేడు వ్రణం తయారైంది.

ఈ స్థితిని గమనించిన శిష్యులు ఆందోళన చెందారు. ఆయనను దక్షిణేశ్వరంనుండి చికిత్సకై కాశీపూర్కు తీసుకొని వెళ్ళారు. గురు దేవుని చికిత్సకోసం వైద్యుని ఏర్పాటు గావించారు గృహస్థ శిష్యులు. గృహస్థులు ఆయన చికిత్సకు వలయు ఖర్చులను ఖరింపగా, యువక శిష్యవర్గం ఆయనకు అహర్నిశలు సేవలు చేస్తూ, పరస్పర సహకారంతో మెలిగేవారు. శిష్యులందరూ ఎంతో వ్యధ చెందేవారు. పైకి గంభీరంగా ఉన్నట్లు గోచరించినా ఆ శిష్యబృందం అమిత ఆనందానికి గురి అయ్యేవారు. శ్రీరామకృష్ణునికి నానాటికి వ్యాధి అధికం అవుతున్నదేకాని తగ్గుముఖం కాలేదు. ఆయనను ఆయన మనస్సు మాత్రము సదా దేవియందే మగ్నం అయి ఉన్నది. ఆయన దివ్యానుభూతులు ఏ మాత్రము తగ్గలేదు. ఆయన సమాధిసంస్థితులు యథాపూర్వమే! శిష్యవాత్సల్యంతో ప్రసంగాలు సాగుతునే ఉన్నాయి. శరీరమెంత వ్యాధితో నున్ననూ ఆయన ముఖంలో పిరునప్పు నాట్యం చేస్తుండేది. దేవ్యానందామృతపానరసాస్వాదనామగ్నుడైన ఆయనకు చింత ఎక్కడిది? నీర క్షీరములలో నీరమును వదిలి క్షీరమునే గ్రోలిన రాజహంస వలె లౌకికాలౌకికములలో లౌకికమును వదిలి ఆలౌకికానందమునే పొందినవాడు ఈ పరమహంస చంద్రుడు. అట్టి ఆ శ్రీరామకృష్ణుడు శరీరత్యాగానికి ముఖూర్తాన్నికూడా నిర్ణయించుకున్నాడు. అది వారి పరిపూర్ణత్వానికి చిహ్నం! అది వారి నిర్లిప్తతకు చిహ్నం! నాటకం పూర్తికాగానే నటకుడ, తాను పూసుకున్న రంగుల్ని తుడుచుకున్నట్లు మహాత్ములుకూడ యీ లోకం అనే రంగస్థలంపై తమనటన పూర్తికాగానే తాము తత్కాలికంగా వేసుకున్న వేషాల్ని వదిలి స్వస్వరూపాన్ని ధరిస్తారు. పాత్రధారుడు తాను వేసుకున్న పాతలను తుడుచుకొన్నందుకు బాధ చెందడు. అదేవిధంగా మహాత్ములు యీ శరీరాన్ని త్యజించునప్పుడు దుఃఖింపరు. ఇది నాటకం అని పొరికి యధార్థం తెలుసుకదా!

పదునెన్నిదిగూర్ల యెనుదియారున పదునారవ తేది యగస్తనెలలో
జగ్గురుండును సర్వ సృష్టయును సగుణనిర్గుణాతీతుండగు మన
రామకృష్ణుడు తన యవతారము లయమొనరించెను మహాసమాధిలో.

శ్రీరామకృష్ణుడు 1886 వ సంవత్సరం, ఆగష్టు 15వ తేదీని,
తన అవతార ప్రయోజనాన్ని ముగించుకొని, పరబ్రహ్మంలో విలీనం
అయ్యాడు. శిష్యులందరు దిగులు చెందారు. తల్లి లేని బిడ్డలవలె
విలపించారు. గురు శిష్య సంబంధం తల్లి బిడ్డల సంబంధంవంటిది.
అది పవిత్రాతిపవిత్రమైనది. మాతృమూర్తివోలే శిష్యుల శారీరక,
మానసిక వ్యధల్ని దూరం చేసిన ఆ శ్రీరామకృష్ణ గురువరేణ్యుని
నిర్యాణంవలన కలిగిన దుఃఖం వారికి ఎంత బాధ కలిగించిందో హృద
యం కలవారికే అర్థం అవుతుంది. అందరూ గ్రహింపలేరు. ఆ
బాధలోనే ఆ యువక శిష్యబృందం వారి కర్తవ్యాన్ని గుర్తు తెచ్చుకు
న్నారు. మనోశరీర వాక్కాయముల తమ గురుపుంగవుని విశ్వసించారు.
విషయ సుఖాల్ని దూరం చేశారు. ప్రాసంగిక జీవిత అనివ్యత్యాన్ని
గ్రహించుకున్నారు.

యతివరుడగు శ్రీరామకృష్ణుని ప్రథమ శిష్యుడౌ సరేంద్రనాథుని
అనుసరించుచు యువక బృందము మునిగణములలో వన్నెకెక్కిరి.
నామ రూపముల మూర్పు చేసిరి కామవిపర్జిత మార్గము దొర్కిరి.

అట్టి కామకాంచన విజేతయైన రామకృష్ణుని శిష్యవర్గం మరల
సంసారంలో ప్రవేశించలేదు. వారు శ్రీరామకృష్ణుని సన్నిధిలో ఆధ్యా
త్మిక మకరందాన్ని రుచి చూడటం చేత యీ లౌకిక విషయాలు వారికి
వెగటుగా తోచాయి. శ్రీరామకృష్ణ దేవుని శిష్యులలో ప్రథముడు

నరేంద్రునాడుడు. వారందరికి నరేంద్రుడు సర్వాధర్మం. వారందరికి పెద్దన్న నరేంద్రుడు. నరేంద్రుడు చెప్పినట్లుగా వారందరూ సన్నాసం స్వీకరించటానికి నిర్ణయించుకున్నారు. విరజహామాన్ని చేశారు. సన్నాసులయ్యారు. యధార్థ పైరాగ్యంతో ఉన్నచారే సన్నాసులు! గురువు ఆదర్శాన్ని, అనుభవాన్ని గ్రహించి, గురువుయొక్క అజ్ఞాను మీరనివారే శిష్యులు! గురువులో ఉన్న యధార్థ అనుభవాన్ని ప్రచారం చేసేవారే ప్రచారకులు! ఉత్తమ సత్యాన్ని తెలిపి ఉన్నత స్థానానికి తీసుకొని వెళ్లేవారే గురువులు! నరేంద్రునాథ్ శ్రీ వివేకానందస్వామి రాఖాల చంద్ర శ్రీ నిర్మానంద స్వామి శశిభూషణ్ శ్రీ రామ కృష్ణానంద స్వామి లాటూ అద్భుతానంద స్వామి గంగాధర్ శ్రీ అఖండానంద స్వామి కాశీచరణ్ శ్రీ అభేదానంద స్వామి శరచ్చంద్ర శ్రీ శారదానంద స్వామి జోగీంద్రునాథ్ శ్రీ యోగా నందస్వామి నిరంజన్ శ్రీ నిరంజనానంద స్వామి బాబూరాం శ్రీ ప్రేమానంద స్వామి తారక్ శ్రీ శివానంద స్వామి తులసీ చరణ్ శ్రీ నిర్మలానంద స్వామి గ వారు నూతన నామదేయాల్ని పొంది పరివ్రాజకులయ్యారు. వారలు దేశదేశాలు తిరుగుతూ శ్రీరామ కృష్ణుని సర్వధర్మ, సర్వమత, సర్వ ఆచారాలను 'ప్రచారం' చేయ సాగారు,

శ్రీరామకృష్ణ దేవుని శిష్యాగ్రగణ్యుడైన శ్రీ వివేకానందస్వామి విద్యలో ప్రథముడు, సాధనలో ప్రథముడు, అనుభవంలో ప్రథముడు. అట్టి వివేకానంద స్వామి పరివ్రాజక చక్రవర్తియై, దేశదేశాలలో పర్యటిస్తూ, పుణ్య క్షేత్రాల దర్శిస్తూ, అచ్చటచ్చట తన సాధనల సాగించు కుంటూ, తన అపూర్వ విజ్ఞాన పూరిత వాగ్దోరణిచే రాజాధిరాజులనే

పాదాక్రాంతం గావించుకుంటూ, పండిత ప్రకాండుల మన్ననల నందుకుంటూ, క్షేత్రీ మహారాజు వంసగా పాశ్చాత్య దేశమున బ్రవేశించి, చికాగోలో జరిగిన విశ్వమత మహాసమ్మేళనంలో పాల్గొని, మన ప్రాచీన భారతీయాధ్యాత్మిక విశాల విశ్వతోముఖ వైఖవాన్ని గూర్చి ఉపన్యసించి, వారి మన్ననల నందుకుని, వారి హృదయాల్ని ఆకర్షించి, కేలాది ప్రజల్ని ముగ్ధుల గావించి భారతదేశ పేరు స్రోతిస్థల్ని కాపాడి, సేదాంత ధ్వజాన్ని ఎగురపేసి, 'భారతదేశం పుణ్యభూమి. మా మహర్షులు ఆధ్యాత్మిక సామ్రాట్టులు. ప్రపంచానికి శాంతి భిక్షకులవారు మా గురువర్యులు. వారెప్పుడూ గురుపీఠాన్నలంకించువారలే! సర్వతోముఖ ప్రజ్ఞాధురీణులు. మా మునిచంద్రులు ప్రబోధించేది ధర్మం. ఆ ధర్మం సార్వకాలికమైనది.' అని గంభీరస్వరంతో ప్రబోధించిన ప్రజ్ఞాశాలి. శ్రీ వివేకానందస్వామి ప్రజ్ఞాపాటవానికి. ధైర్యసాహసాలకు. అనుభవానికి, సర్వమత సామరస్యానికి పాశ్చాత్యులు ఆశ్చర్యం చెంది, ఆయన ముందు మోకరిల్లి శిష్యులయ్యారు. అచ్చట ఒక శ్రీరామకృష్ణ మఠాన్నికూడ సంస్థాపన చేశాడు. అనేక మంది శిష్యులు తయారయ్యారు. కొందరు యత్యాశ్రమ స్వీకరణం చేశారు. శ్రీ వివేకానందునివంటి గురువు లభ్యం కావటం వారి పూర్వ జన్మ సుకృతమేమో!

విదేశయాత్ర ముగించుకొని విశ్వవిజేతయై వివేకానందస్వామి భారతదేశానికి తిరిగి వచ్చాడు. ఇక మిగిలిన శ్రీ రామకృష్ణుని శిష్యుల ఆనందాన్ని ఎవరు వర్ణింపగలరు? ధనంతో తులతూగిన దేశం అమెరికా. అక్కడ నివసించినా వానికతీతంగా నివసించగలిగిన వైరాగ్యచక్రవర్తి వివేకానందుడు. ఆయన, బంగారాన్ని మట్టిని ఒకేవిధంగా చూచిన

శ్రీరామకృష్ణదేవుని శిష్యుడుగదా! కాన 'సమలోష్టాశ్మకాంచనః' అయ్యాడు, దైవభక్తి, గురుభక్తి, దేశభక్తి ఆయనలో మూర్తీభవించాయి. భక్తి త్యాగంలో యిమిడి ఉంటుంది. అందువల్లనే ఆయన అశాశ్వతమైన ధనాకర్షణకు అతీతుడయ్యాడు. అది దైవభక్తి! అది గురుభక్తి! అది దేశభక్తి!

కలకత్తాలో అడుగుపెట్టాడు వివేకానందుడు. ఆయనలో ఆవేదిన ప్రారంభం అయింది, దేనికి? గురు రుణం తీర్చుకోవాలనుకున్నాడు. బేలూరులో గాంగాతీరంలో ఒక పెద్ద స్థలాన్ని తీసుకొని, అక్కడ శ్రీరామకృష్ణునికి ఒక ఆలయాన్ని నిర్మించాడు. సన్న్యాసుల కోసం మఠాన్ని స్థాపించాడు, ఆ మఠానికి తన గురువర్యుని పేరునే పెట్టాడు. ఆ మహాసీయిని అనుగ్రహంవల్ల యివంతా జరిగిందని ఆయన గాఢ విశ్వాసం. ఈ విధంగా గురుపుంగవుని ఋణాన్ని తీర్చుకొనిన యధార్థ శిష్యుడు శ్రీ వివేకానంద స్వామి. కీర్తి స్రావణంపై ప్రాకులాడక, ధన సంపాదనపై యత్నింపక, తన పేరున ఆశ్రమముల నిర్మింపక, నిరాడంబరుడై, శ్రీరామకృష్ణుని సకలాదర్శముల ననుసరించిన వినయశీలి శ్రీ వివేకానంద స్వామి. ఆయనకు ఆయనయే సాటి. గురుశిష్య సంబంధ ప్రాముఖ్యాన్ని ప్రపంచానికి చాటినవాడు ఆ దివ్యమూర్తి.

సర్వ ప్రపంచాన్ని ఉద్ధరింపగలిగిన శ్రీ రామకృష్ణుని ఉపదేశములు పండిత పామరుల హృదయాలలో ప్రవేశించి, సర్వత్రవ్యాప్తిని పొందాయి. చిన్న మాటలలో, చిన్న చిన్న ఉదాహరణములతో వివరింపబడుటచేత ఆ మహోపదేశాలు సర్వులకు ఉపయోగం అయ్యాయి. శ్రీరామకృష్ణుని బోధనా వైశిష్ట్యాన్ని చూద్దాం.

(1) నక్షత్రసమూహం రాత్రి మాత్రమే దృష్టికి గోచరిస్తాయి. అదేవిధంగా భగవంతుడు సహృదయులకు మాత్రమే ప్రత్యక్షం కాగలడు (భగవంతుడు ఉన్నాడా? ఎందుకు కనిపించడు? అని ప్రశ్నించువారికి యిది మంచి సమాధానం.)

(2) ఒక చెరువుకు 4 ఘట్టములున్నవి. ఆ నీటిని తెచ్చుకొనుటకు నలుగురు వ్యక్తులు, నాలుగు భాషలవారు, నాలుగు రకముల పాత్రల దీసికొని, నాలుగు ఘట్టములలోదిగి నీటిని తెచ్చుకొన్నారు. తమిళుడు ఆ నీటిని తన భాషలో 'తన్నీరు' అనియు, ఉత్తర దేశస్థుడు 'పానీ' అనియు. ఆంగ్లేయుడు 'వాటర్' అనియు, ఆంధ్రుడు 'మంచినీళ్లు' అనియు పేరు పేరుగ వచ్చించినా వారందరూ మంచి తెచ్చినది ఒక్క చెరువులోని నీటినే. ఇచ్చట వ్యక్తి భేదం, భాషా భేదం, పాత్ర భేదమేగాని నీటిలో ఎట్టి భేదం లేదుగదా! అదే విధంగా భగవంతుడు ఒక్కడైనా ఆయా భాషల, ఆయా దేశముల, ఆయారూపముల, శివ విష్ణు రామ కృష్ణ సీత ఉమ అల్లా యెహోవా మొదలగు అనేక నామముల వ్యవహరింప బడుతున్నాడు. ఈ విషయాన్నే శాస్త్రం ఒక్కమాటలో 'ఏకం సత్ విప్రా బహుధా వదంతి' అని నిర్వచించింది. ఈ సర్వ నామవ్యయాన్ని అందరూ చేయలేరు. సకల సాధనల జేసి, సమస్త దేవతల దర్శించి, సకలానుభవముల పొందిన శ్రీరామకృష్ణునికే అది సాధ్యమనటం అతిశయోక్తి కాదేమో! అందువలననే ఆయన వంద నీయుడు, అరాధ్యుడు.

మ॥ జలమేరీతిగ దేశదేశముల భాషాభేదమున్ బట్టియే
జలమంచున్, మరినీరు వాటరని దేశాలన్ ప్రవర్తిల్లునో

అదిదేవుండు శివుండు విష్ణు యెహోవా యల్లా యునూ నామముల్
గలవాడయ్య నభిన్నుడునుగద రంగా, రామకృష్ణ ప్రభూ!

3. ఒక గృహస్థు ఒక ముంగిసను పెంచాడు, దాని విశ్రాంతి కై
గోడలో ఒక చిన్న గూటిని కట్టించాడు. అది తిరిగి తిరిగి గూటిలోకి
వెళ్లాలనుకున్నది. ఎగిరింది. కాని గూటిని చేరలేకపోయింది. దాని
యజమాని ఆ ముంగిస మాటి మాటికి నిద్రించటానికి పీలు లేకుండ
దాని తోకకు ఒక చిన్నరాయి కట్టాడు. ఆ బరువు క్రిందకు లాగుతూ
ఉండటంచేత ఎంత ఎగిరినా ఆ ముంగిస గూటిని అందుకోలేక క్రిందనే
తిరుగుతూ ఉంటుంది. అదే విధంగా మానవుని గమ్యం భగవంతుడు.
కాని ఆ మానవుడు కామకాంచనాలనే రాళ్ళను కట్టుకొనటంచేత అవి
భగవంతుని చేరనీయవు, ఆ బరువులతోనే సంసారసాగరాన్ని యీదటా
నికి ప్రయత్నిస్తాడు. అధ్యాత్మిక గమ్యాన్ని చేరటానికికూడా విశ్వ
ప్రయత్నం సాగిస్తాడు. కాని యీ బరువులు వాడిని యీచనీయువు,
గమ్యాన్ని పొందనీయవు, ఏమి చేయాలనేదే ప్రశ్న. ముంగిస తన
తోకకు కట్టిన రాయిని విప్పకొన లేదుకాని విపేకవంతుడై మానవుడు,
ఆ కామకాంచనముల దూరీకృతంచేసికొని ధర్మతత్పరుడై నచో వానికి
తస్పక భగవదానందము లభించి. జన్మ సార్థకత నొందించు కొనును.

ఇటువంటి ఉపదేశాలు ఎన్నో శ్రీరామకృష్ణుని ముఖతః
చెలువడి, సర్వులకు ఆనందాన్ని కలిగిస్తున్నవి. ఆయన కామధేనువు.
ఆయన కల్పవృక్షం. సర్వ వృక్ష జాతులతో, సకల ఫల పుష్ప
సంభరితమై, ఎవరేది కోరిన దానిని ప్రసాదింపగల ఆనందోద్యానం.
అదియే శ్రీరామకృష్ణోద్యానం. శాశ్వత ఫలాలను ప్రసాదించు ఉద్యానం

ఆ ఉద్యానవనంలో మనంకూడా ఒక్కసారి ప్రదేశించి, ఆయా దివ్య అనుభవ ఫలాలను మనసార భుజిద్దాము.

శా క్తేయంబను సరసును గనుడీ: సర్వ తృప్త విచ్ఛేదక తీర్థము
రామప్రసాద కమలకాంతులట అమరుల చందఁబాడఁచుండిరి.

అదిగో! చూడండి! అక్కడ 'శా క్తేయం' అనే ఒక సరస్సు ఉన్నది. అందులో ఉన్న జలం ఎంత స్వచ్ఛంగా ఉన్నదో! ఆ తీర్థం సమస్త కోర్కెల్ని నశింపజేస్తుంది. అక్కడ సదా దేవీ సాక్షాత్కార లబ్ధులును, పరమ జ్ఞాత్రిసరులును, శక్త్యైరాధనా తత్పరులును, దేవీ సంకీర్తనామృత పానమత్తులును అయిన రామ ప్రసాద కమలకాంతులు ఆనంద నృత్యం చేస్తున్నారు.

కాంచుడు తాంత్రిక ఘనలత యందము సర్వపాపభయహరక పాశము
భైరవి బ్రాహ్మణి పరమభక్తులకు ఆలవాలమిది విశ్రాంతిస్థానము.

అటు చూడండి! ఆ లత ఎంత చక్కగా అల్లుకున్నదో! ఆహ! పుష్పములతో చూడ ముచ్చటగా ఉన్నది. అదే తాంత్రికలత! అది సర్వపాపాలను, భయాలను హరింపజేస్తుంది. అక్కడ తంత్ర శాస్త్ర నిష్ఠాతులు, తంత్రశాస్త్ర పారీణులు, తంత్రరహస్య పేత్తలు, 84 తంత్ర శాస్త్ర మర్మముల గ్రహించిన వారును అయిన భైరవి బ్రాహ్మణి మొదలగువారు నివసిస్తున్నారు. బహుశః వారందరూ ఆ యా అసు భవాలను చర్చిస్తున్నారేమో!

రామఫలంబుల రుచి జూడుట కిర్మబంధ నిర్మూలముగనుడీ!

మారుతి శంకరి కబీరు రామదాసులరుగో! ముక్తులు లోకపూజితులు.

అదేమిటి? పెద్ద వృక్షంలాగ ఉన్నదే! అవును, అది రామఫల వృక్షం. ఆ చెట్టుకు సువాసనాభరితమైన రామఫలాలు వేలాడుతున్నవి, ఆ ఫలాలు భుజించిన సర్వ కర్మబంధాలు నశిస్తాయి. ఆ వృక్షాన్ని ఆశ్రయించి ఆదర్శ భక్తాగ్రేసరుడును, శ్రీరామనామ వ్యాసకృతుడును, దాస్యభక్తికి ఆదర్శప్రాయుడును, శ్రీరామునిబంటును అయిన అంజనేయుడును: అరణ్యముల తిరిగి తిరిగి, అలసి సొలసి వచ్చిన రఘురామనికి రుచ్యమగు పండ్లను యిచ్చు సంకల్పంతో భక్తి పరవశయై, తాను ముందుగ ఆ ఫలాలను చవిజూచి యిడిన భక్త శురభియో: మతమేది యైనను మనస్సులో భక్తి విశ్వాసాలు ప్రధానం అని భావించి, తన శ్రీరామనామ సంకీర్తనంతో ఎల్లర పరవశుల గావించిన కవీరును: బాల్యంనుండి రామనామస్మరణ గావించుకొనుచు, తనకు లభించిన తహశీల్దారు పదవిని శ్రీరామానుగ్రహంగా భావించి, నిరహంకారియై, భద్రాచలంలో శ్రీరామా యాన్ని కట్టించి, దానివలన అనేక కష్టాలు ప్రాప్తించినా భక్తిని విడనాడక, తుదకు శ్రీరామ సాక్షాత్కారం పొందిన భక్త రామదాసు మున్నగు మహాభక్తులు నివసించుచున్నారు. వారెల్లరు తాము తరించి, లోకాన్ని తరింపజేసినవారుగదా! అందుచేతనే వారు సదా వందనీయులు.

అద్వితీయమగు నద్వైతంబను నిర్వికల్పమనకల్పకమిదిగో:

శంకరాదులెపుడు సేవెంతురు దీని సర్వకోర్కెలను దీర్చును కోరుడు.

ఇదిగో! ఇక్కడ సర్వకోర్కెలను దీర్చు కల్పవృక్షం ఉన్నది. ఇది అసామాన్యమైన కల్పవృక్షం. నిర్వికల్ప సమాధియను కల్పవృక్షం. ఇది అద్వితీయమైన అద్వైతానుభవచేత లభిస్తుంది. దీన్ని నిష్కాములే సదా సేవిస్తుంటారు. షణ్మత సంస్థాపకుడు, మేధా

సంపన్నుడు, అద్వైతానుభవమూర్తియు, అపర శంకరుడు అయిన శ్రీ శంకరులు, తదితర అద్వైతాచార్యులును ఆ కల్పవృక్షాన్ని ఆశ్రయించి జన్మరాహిత్యాన్ని పొందియున్నారు. వారందరూ సదా బ్రహ్మనందామృతపాన సిరతులుగదా!

బౌద్ధ ధర్మ నిర్వాణ ఫలంబుల భాసిలు తరువును చూచితిరా! అనందాశోక నాగార్జున ప్రముఖుల అనందాంబుధి మగ్నులజేసెను.

అచ్చట మరొక వృక్షం కనిపిస్తున్నది. అది బౌద్ధమత సంబంధమైనది. ఆ తరువు నిర్వాణం అనే ఫలాలతో నిండి ఉన్నది. ఆ వృక్షంక్రింద ఎవరో కూర్చున్నటున్నదికదా! బౌద్ధ ధర్మానుష్ఠాన తత్పరులై, అష్టాంగముల గ్రహించి, బౌద్ధమత వ్యాప్తికి అవిరళ కృషి గవించిన ఆనంబుడు, అశోక చక్రవర్తి నాగార్జునాది ప్రముఖులు వారంతా, శరణక్రయాన్ని ఉచ్చిస్తూ, బుద్ధుని ధ్యానిస్తూ, అనంద మగ్నులైయున్నారు.

క్రైస్తవానుభవ పుష్పరాజయిత వృక్షరాజమిది పరిమళపూర్ణము పేతురు పౌలు ప్రాన్సిసు మొదలగు భక్తులజూడు డున్నతతనుండిరి.

ఇదిగో పెద్ద చెట్టు యిక్కడ ఉన్నది. అది క్రీస్తు అనుభవాలనే పుష్పాలతో నిండి ఉన్నది. ఆ పుష్పాలు సువాసనలను వెదజల్లుతున్నవి. ఆ సువాసనల ఆఘ్రాణిస్తూ, పేతురు, పౌలు, ప్రాన్సిస్ మున్నగు భక్తులు ఉన్నతులై, తన్మయత్వంలో మునిగి ఉన్నారు.

ఇస్లాముమత అనుభవసారము అదిగో థారగ నిలబడుచున్నది. ఉమ్మర్ఖయాద్యుత్తమపురుషులు ఓలలాడి పరమాత్మను జేరిరి.

అదిగో! ఆ ప్రవాహాన్ని చూచారా! అది మహాస్మదీయమత అనుభవసారం. అది ఒక ధారవలె ఉన్నదిగదా! ఉమ్మర్ఖయాం మొదలైన వారు ఆ ప్రవాహంలో మునిగి ఆనందంతో ఓలలాడుతున్నారు. వివేకానందుని అధ్వర్యంబున పెక్కు మహాత్ములు పాలన జేయుచు ఒక్కొక్కచోటున ఒక్కొక్కరిండుచు చక్కగ మనకు చెప్పి యిత్తురవి.

ఇంతకూ యీ ఉద్యానపాలకుడెవరు? ఆయన అధ్వర్యంలోనే యీ పరిపాలన చక్కగా సాగుతున్నది. ఈ ఉద్యానం అనుభవజ్ఞులకు నిలయం. ఇందులో సర్వజాతి వృక్షాలు ఉన్నవి. కాని సర్వమతస్థులు, సకల జాతులు. తమ తమ జాతి వర్ణముల మరచి సమస్తంలో నివసిస్తున్నారు. ఆయా స్థలముల, ఆయా అనుభవసంపన్నుల నుంచి, వచ్చినవారికి ఆయా వివరముల తెలిసే ఏర్పాటు చేసినవాడు శ్రీ వివేకానందస్వామి.

పై విధంగా సర్వతోముఖానుభవ స్వరూపుడైన శ్రీ రామకృష్ణునికి, సర్వతోముఖ ప్రజ్ఞాస్వరూపులైన శిష్యులు ఏర్పడటం ఆ లోకమాత సంకల్పంకిదా! బోధించటం, ఉపదేశించటం, ఉద్ధరించటం అనేవి మానవ సంకల్పం అయితే అవి సక్రమంగా నెరవేరవు. కారణం వారి కర్తృత్వం. కాని ఆ బోధన, ఉపదేశ, ఉద్ధరణములు భగవతి సంకల్పం అయితే, వాని నిర్వహణార్థం ఆమెయే ఆయా గురుశిష్యుల, లోకానికి ప్రసాదిస్తుంది. అప్పుడు ఆ కార్యం నిర్విఘ్నంగా సాగుతుంది. కారణం వారి అకర్తృత్వమే. శ్రీరామకృష్ణుడు అట్టి మహానుభావుడు. ఆయన ధనాన్ని ఆర్జింపలేదు. కీర్తికై తావత్రయం చెందలేదు. గురువై ఉపదేశం చేయాలనే వాంఛలేదు. ప్రపంచాన్ని ఉద్ధరించాలనే

కాంక్షకూడలేదు. కాని ఆ జగజ్జనని చెప్పినట్లు చేశాడు. ఆమె అయనను శిష్యుడిగా చేసినప్పుడు శిష్యుడే అయ్యాడు. గురువుగా చేస్తే గురువే అయ్యాడు. ఉపదేశం యివ్వమంటే యిచ్చాడు. ప్రసంగం చేయమంటే చేశాడు. వద్దంటే మానివేశాడు. అయనను శిష్యునిగాజేసి, గురువు లందరిని అక్కడికే రప్పించింది. అయనను గురువుగా ఉంచి శిష్యులందరిని అక్కడికే రప్పించింది. అయనను ఉపాసకునిగా జేసి సర్వదేవతల్ని సాక్షాత్కరింపజేసింది. అయనను అవతార పరిమృనిగాజేసి, పండితుల్ని, పాపరుల్ని, మహాత్ముల్ని, సన్న్యాసుల్ని అక్కడికే రప్పించింది. కటువంటి ఓవ్య వ్యక్తిత్వం ఏ మహాత్మునిలో గోచరింపదు. 'అమ్మా! నేను యంత్రాన్ని. నీవు యంత్రాణివి' అని, అదేవిధంగా ఉన్నవాడు శ్రీరామకృష్ణుడు. ఇదియే శ్రీరామకృష్ణుని పరిపూర్ణ భగవదధీన తత్త్వం! ఇదియే శ్రీరామకృష్ణుని యధార్థ శరణాగతి! ఇదియే శ్రీరామకృష్ణుని ఆత్మనివేదనా విధానం! ఇదియే శ్రీరామకృష్ణుని ప్రపత్తిమార్గం. ఇదియే శాస్త్రంలో మార్జాల కిశోరన్యాయం! తన వ్యక్తిత్వాన్ని త్యజించటం అనుకున్నంత సులభంకాదు. అది పసిబిడ్డకే సాధ్యం. ఆ పసితత్వాన్నవలంబించి, శ్రీకాళికాదేవికి పసిబిడ్డయైన శ్రీరామకృష్ణ పరమహంస దేవునికే సాధ్యం.

సర్వవిధముల నీ యవతారము సర్వోత్కృష్టము సర్వాతీతము
సర్వమానవ పుణ్య కారణము నవ్య భారత భాగ్య విశేషము.

ఆచార్యులకు మహాచార్యుడు, అవతారములలో అవతార శ్రేష్ఠుడైనవాడు శ్రీరామకృష్ణుడు. సర్వమానవుల పుణ్యకారణం శ్రీరామకృష్ణుడు. భారతదేశ భాగ్యవిశేషం శ్రీరామకృష్ణుడు. అట్టి ఓంకార

రూపుడు, జగదాధారుడు, కృపాసాగరుడు. మంగళ ప్రదాతయు నగు
శ్రీరామకృష్ణునకు సహస్ర సమోవాకములు.

క్షదీరామసుపుత్రాయ చంద్రామణి సుతాయచ,
శారదారాధ్యదేవాయ రామకృష్ణాయ మంగళమ్॥

ఆ మహానుభావుని దివ్యమంగళ స్వరూపాన్ని గాంచిన వారికి,
అర్పించినవారికి, కీర్తించినవారికి సర్వదా జయము కలుగును గాక,

మ॥ జయ చంద్రామణి పుత్ర! కాళిసుత! శాస్త్రార్థస్వరూప! హరి!
జయ సర్వోత్తమతత్త్వ! లోకగురు! సాక్షాత్ సచ్చిదానందమా!
జయ మానీంద్ర! నరేంద్రహజిత! శ్రీ అనుభవానంద ప్రియా!
జయముఘ్నంగునుగాక! భక్తులకు నీశా! రామకృష్ణప్రభూ!

హరి: ఓం తత్ సత్



922.905
NNU

file no. 2252

స్టేరియో క్యా సెట్స్

1. శ్రీరామకృష్ణగానసుధ:- శ్రోతల హృదయాల్ని కదిలించి, దివ్యానందానుభూతిని కల్గించు, శక్తి, జ్ఞాన, వైరాగ్యపూరితమైన పాటలు, స్తోత్రములు ఇందు మధురంగా గానం చేయబడినవి,

గీతరచన - శ్రీశ్రీశ్రీ మాతాజీత్యాగీశానందపురి,
శ్రీశ్రీశ్రీ అనుభవానందస్వామి

గాయకులు:- శ్రీ M. బాలమురళికృష్ణ, శ్రీ P. సుశీల, శ్రీ M. శారద,
శ్రీ G. ఆనంద్, శ్రీ V. రామారావు.

2. భారతీయ సంస్కృతి - రెండుభాగములు స్వర విశ్వాన్నీ నియమించి, నడిపింపగల మహోన్నతమయిన మన భారతీయ సంస్కృతిని, దాని ప్రాముఖ్యతను తెలియజేసారు ఇందు శ్రీ మాతాజీత్యాగీశానందపురివారు.
శ్రోతలు విని, అర్థం చేసుకుని, ఆచరించి, తమ జీవితాల్ని ధన్యం చేసుకోగలరు.

3. గీతామృతము - కర్మయోగము శ్రీకృష్ణునిచే గానం చేయబడిన అద్భుత“భగవద్గీత”లోని కర్మయోగ ప్రాశస్త్యాని, నిత్య జీవితంలో అన్వయింపజేసుకునే విధానాలని హృదయానికి హత్తు కునేలా తెలియజేసారు శ్రీమాతాజీత్యాగీశానందపురివారు.

సంగీతం:- కుమారి M. శారద

వ్యాఖ్యానం:- బ్రహ్మచారి శ్రీ సుధాచైతన్య

4. గీతామృతము: - భక్తియోగము భక్తితో భగవంతుని పొందేవిధానాన్ని శ్రీకృష్ణుడు “భగవద్గీత”లో తెలియజేసాడు. భక్తి మార్గవిశిష్టతను, దానిద్వారా మానవత్వాన్ని జయించి దివ్యత్వాన్ని పొందే మార్గాన్ని శ్రీమాతాజీత్యాగీశానందులవారు తమ అనుభవ పూరిత వాక్యాలద్వారా తెలియజేసారు.

సంగీతం - కుమారి M. శారద

వ్యాఖ్యానం:- బ్రహ్మచారి శ్రీ చైతన్య

5. గీతామృతము - జ్ఞానయోగము ఉత్తమాధికారులు అనుసరించి సాధించదగిన జ్ఞానయోగరహస్యాలూ, వివరాలూ, శ్రీమాతాజీవారి అమూల్య భాష్యాలూ తోగలవు.

సంగీతం:- కుమారి M. శారద

వ్యాఖ్యానం:- బ్రహ్మచారి శ్రీ సుధాచైతన్య

అందరూ విని ఆనందించండి.

త్వరలో మాద్వార విడుదలకానున్న స్టీరియోకేసెట్స్


సాధకులకు, తమ సాధనామార్గములో అత్యంత ఉపయుక్తమగు

1. సాధన రహస్యము
2. సాధన మకరందము
3. సాధన సుధ
4. శ్రీ శంకరాచార్యులవారి భజగోవిందము

మరియు మరికొన్ని భక్తికీర్తనలుగల కేసెట్స్-

మానవుడు వినేకియై, విరాగియై, సాధకుడై, సిద్ధుడు కావాలి. సత్సంస్కారములు అట్టి మహనీయుల ఉపదేశామృతమును గ్రహించి, సాధన చేసి, అనుభవసంపన్నులు కాగలరు. శిక్షణా సామర్థ్యము కలవాడే గురువుకదా.

ఈ లోకంలో మానవుడు ఒక్క సాధనచేసి, అనుభవజ్ఞుడు కావటమే చాల కష్టం. కాని సకల సాధనల గావించి, సర్వదేవతల సాక్షాత్కరింపజేసికొని, వారిని తనలో లయింపజేసికొని, సర్వానుభవ సంపదల గడించుట సామాన్యులకు సాధ్యమా? ఆ సర్వానుభవానంద ప్రవాహముచే సర్వమత



సామరస్యము. ఆ సర్వమత సమత్వమును మాటలలోగాక అచరించి చూపిన దివ్యమూర్తి శ్రీరామకృష్ణ పరమహంస దేవుడు. శ్రీ కాళికామాత అనుగ్రహముచే సర్వము ఆయనకు లబ్ధము. అందువలననే ఆయన జగద్గురువు, అవతార శ్రేష్ఠుడు, యుగావతారము.

ఆ మహాత్ముని భోధనలు సర్వమతస్థులకు, సర్వదేశస్థులకు అత్యంతావశ్యకము. త్రికరణగుద్ధితో ఆయన ఉపదేశముల నాలకించి, పఠించి, సాధనచేయ యత్నించువారికి, ఆయన దివ్యానుగ్రహం తప్పక లభిస్తుంది. ఇది ముమ్మాటికి సత్యం.